
כל הזכויות שמורות לבית שלום-עליכם, תשמ"א 
1 (/416100610/ -נזס5021 8611 עס +מפתעקסס 
61 מו 1110466 

סדר-צילום: י'יפאר'י, שירותי דפֿוס, טל. 03-796546 
הדפֿסה: דפֿוס ,,ראם'', ת"א, טל. 03:659596 


דער פארכּישופטער שניידער און זיין באַגלײטער 


די דערציילונג האָט שלום-עליכם צו ערשט פֿאַרעפנטלעכט אונטערן נאָמען 
,,אַ מעשה אָן אַן עק...'' שפּעטער, אין דער צווייטער אויפלאַגע, האָט ער דעם טיטל 
געענדערט און אָנגערופן די דערציילונג ,, דער פּאַרכּישופּטער שניידער"י. ער האָט 
צו מאָל אויך געענדערט דעם שלוס פון דער דעוציילונג, אַרױסגענומען דעם 
לעצטן קאַפּיטל, און אַריינגעפידט וו אַן אָפּשלוס אַ קורצן עפּילאָג. 

,,דער פֿאַרכּישופטער שניידער'' איז איינע פון די שענסטע דערציילונגען 
שלום-עליכמס. הגם פון יעדער שורה אָטעמט מיט דעם אייגנטימלעך פּערלדיקן 
הומאָר, איז דאָס אָבער אַ שאַפונג, װאָס ברענגט אַרוס אַ ברייט װינקל פון 
ייִדיש-סאָציאַלן און שטייגערישן לעבן. דער חלום פון שמעון-אליס ווייב זיך צו 
דערשלאָגן צו אַן אייגענער ציג, דאָס אָננעמען זיך די קריוודע פון עמך 
שער-און-אייזן פאַר זייער צעכמיטגליד, דעם שניידערוק שמעון-אלי שמע-קולנה 
דאָס איבערשרייבן זיך פֿון די פּרנסי העיר, טראָגן אין זיך בולטע סענטענצן 
אַרוסצוברענגען די עוולות לגבי די באַדדענגטע און פֿאַדיאָכטע אין דער ייִדישער 
סביבה. 

אַװודאי איז די עצם מעשה מיט אַלע פֿאַרלױפענישן אַן אַרױסגעװאַקסענע 
פון דעם פֿאָלקלאָריסטישן און מעלאָדראַמאַטישן שטייגער, ס'איז די װאָר און 
ס'איז דער מונטערער ווילן אָפּצוטאָן, פאַרפֿירן, פֿאַרפּלאָנטערן. אָבעד דאָך, ווער 
טוט עס אָפּ! װוידער אַ מאָל דאָס טוט אָפּ דער תּקיף דעם שװאַכן, דער יוסטער 
באַלעבאָס און בעל:השענק, ער פֿאַרפּלאָנטערט עס און צעטומלט דעם אָרעמען 
שניידער-באַלמעלאָכע װאָס לעכצט נאָך אַ גלעזל יש. דאָס לערנט ער אים אַזױ אָן 
דעם שנײידערוק, מחמת שמעון-אלי שמע-קולנו האָט אים געגעבן אַ געװאַגטע 
קאַפּוליער אָנצוהעדעניש אַז װאָס שייך למדנות, קענטשאַפּט, איז ער נעבעך, דער 
יוסטער בּאַלעבאָס, דער בעל:השענק, אַ ייִד, אַ עם:הארץ. 

אָט דער מהותדיקעד אונטערשייד און זיינע פֿאָלגן זענען די גרונטאַקס פון דער 
דערציילונג. קלאָר, דער עצם סוזשעט איז גענומען פון פאָלקלאָריסטישן שטאָף, 

װאָס האָט געהויערט איבער די ייִדישע יישובים. װאָס נאָך! טשיקאַװע אָפּצופילן 
וי די אין פלוג קונדס-שפּיל דערפירט צו אַזאַ טיף מענטשלעכער דראַמע, אָבער 
שלום-עליכם האָט עס קינסטלעריש אויסגעפורעמט מיט זײין חיותדיקן װאָרט און 
סטיל. 

דער מאָלער בען האָט איינגעזאַפּט ניט נאָר דעם אינהאַלט און זין פון דער 
דערציילונג. ער האָט אויך אָפּגעפילט די אַטמאָספּער, װאָס קומט אויף פון אָט 
דער שאַפונג. 

שוין אין יאָר 1929, בלויז עטלעכע יאָר שפּעטער װי ער האָט דעביוטירט וי 
אַ מאָלער אין זײן געבױרנשטאָט ביאַליסטאָק, האָט ער אויפגעשאַפן די דאָזיקע 
3 אילוסטראַציעס, די צייכענונגען צו די דרייצן קאַפּיטלעך װאָס די דערציילונג 
אַנטהאַלט. 

די צייכענונגען זענען פּלאַסטישע קאָמפּאָזיציעס אַן און פֿאַר זיך. כאָטש זי 
זענען געצייכנט אָן פֿאַרטיפונגען, זענען אָבער די וויברירונגען און די איבערגאַנגען 
פון שװאַרץ צו ווייס און פון ווייס צו שוואַרץ וי די גרונטגעשטאַלטן אין זייערע 
באַוועגלעכע סיטואַציעס פון הויך קינסטלערישן כאַראַקטער. 

דאָס איינגלידערן די ערשטע זאַצן פון יעדן קאַפּיטל אין דעם תּוך פון דער 
צייכענונג כאַראַקטעריזירט בענס צוגעבונדנקייט צום טעקסט. 

בען איז אַ מאָלער מיט פֿאַרנעם און פֿאַנטאַזיע, אָבער זיין ייִדישער באַװוסטזיין 
איז ביז גאָר װאַך. 

דערפֿאַר קענטיקט זיך אַרױס דער שטײגעריש-פאָלקסטימלעכער עלעמענט, 
אַזױ אַנטװיקלען זיך און װואַקסן אויס בילדערישע סצענעס, שטייגער-דיאַלאָגן, 
אָנציעוודיקע מעשיות אין דער מעשׂה. ס'אח אַ דערצײלונג פון זעלטענעם 
כאַראַקטער און חן. 

אבוהם ליס 


אש היה בזלאדובקי- א מענשש איז גצװפן אין א/ 
זלאדײצזקש,א שטטטל, ואס ל'גט--- - נישו ‏ 68ע 
וייש פון כאפ2שאפאוויטש פון קאזאדאיעװקפ---- 
ושמו שמפון אק'עז --,---- און גפרופן האט מצן אים 
שמפון אלֵי ,שמט-קולנו'. ---, והיה קאש הייט 


יי יי יי יי א 56 6 

א. 

איש היה בזלאָדיובקי - אַ מענטש איז געווען אין זלאָדײעװוקע, אַ שטעטל, 
װאָס ליגט אין דער סביבה פון מאַזעפּעווקע, נישט ווייט פון כאַפּלאַפּאָװיטש און 
קאָזאָדאָיעװקע, צווישן יאַמפּעלי און צווישן סטרישטש, פּונקט אויף דעם װעג, 
װאָס מע פאָרט פון פּישייאַבעדע דורך פּעטשכװאָסט קיין טעטרעוועץ און פון 
דאָרטן קיין יעהופּעץ; ושמו שמעון אליהו - און זיין נאָמען איז געווען שמעון:אלי 
און גערופן האָט מען אים ,, שמעון-אלי שמע-קולנו'י, מחמת ביים דאַװונען אין שול 
האָט ער געהאַט אַ טבע שרייען, אַרבעטן, זינגען, ציקלען זיך אויף קולי-קולות. 
והיה האיש חײט - און געווען איז דער מענטש אַ שניידער, נישט חלילה פון די 
געהויבענע שניידערס, װאָס נייען נאָכן , טאַבעלטיר", װאָס מע רופט דאָס 
,,זשורנאַלי, נאָר א שניידער אַ לאַטניק, אַ גרויסער מומחה, הייסט דאָס, אויף לייגן 
אַ לאַטע, פֿאַדצירעווען אַ לאָך, מע זאָל נישט דערקענען, אָדער איבערניצעווען 
װאָס פֿאַר אַ מלבוש איר ווילט אויף דער לינקער זײַט, ממש מאַכן פון אַלט ניי 
נעמען, למשל, אַן אַלטן כאַלאַט און איבערמאַכן אים אויף אַ קאַפּאָטע, פון אַ 
קאַפּאָטע - אַ פּאָר תּחתּונים, פון די תּחתּונים אויסשטיקעווען אַ לייבל, און פונעם 
לייבל נאָך דעם עפּעס אַנדערש - מיינט נישט, אַז דאָס איז אַזאַ גרינגע אַרבעט! 
און אויף דעם איז ,, שמעון-אלי שמע-קולנויי געווען איין בריה אין דער וועלט, און 
מחמת זלאָדײיעווקע איז זייער אַן אָרעם שטעטל, װאָס דאָרטן מאַכן נייע מלבושים 
איז עפּעס נישט אַזאַ געוויינטלעכע זאַך, האָט מען דעריבער געהאַלטן פון 
שמעון-אלין אין זלאָדײעווקע אַן עולם ומלואו. איין חסרון נאָר, װאָס ער האָט 
נישט געקאָנט אויסקומען מיט די נגידים, ליב געהאַט אַדרײנקוקן אין קהלשע זאַכן, 
זיך אָננעמען אָן דער קריוודע פון די אָרעמע לײיט, ריידן גאַנץ אָפּנטלעך אויף די 
בעלי-טובות, װאָס זיינען זיך עוסק אין צרכי-ציבור, און דעם בעל-טאַקסע מאַכן 
מיט דער בלאָטע בפרהסיה, זאָגן אױף אים, אַז ער איז אַ געלטצאַפּער, אַ 
בלוטזייגער, אַ מענטשן-פרעסער, און אויף די שוחטים מיט די רבנים, װאָס האָבן 
געשלאָגן בלאַט מיטן בעל-טאַקסע - אַז ס'איז איין כּנופֿיא, אַ כִּיתּה פון גנבים, 

רמאים, קוילערס, רוצחים, גזלנים, אַ רוח אין זייער טאַטנס טאַטן אַריינגעפלויגן 
געװאָרן ביז דעם זיידן תּרח, מיטן פעטער ישמעאל אונטערגעשלאָגן!.. 

צווישן בעלי:מלאכות, חברה ,,פֿועל:צדקי', האָט זיך ,, שמעון-אלי שמע-קולנוי" 
גערעכנט פֿאַר אַ ,, יודע-נגן'; אויף זייער שפּראַך האָט דאָס געהייסן: אַ מענטש, 
װאָס פאַרשטייט אין די קליינע אותיותלעך, מחמת שמעון-אלי פלעגט שיטן מיט 
פּסוקים, מיט גאַנצע שטיקער גמרא און מיט מדרשים, װאָס נישט געשטויגן, נישט 
געפלויגן: ,, עמך''... קטנתּי"... , אָגיל ואשמחי'... ,, היום הרת עולם"... ,,ויתרוצצו 
ויתפּוצצו'... ,, װאָט טיבע יוצר המאורות'... ,,כּכּתוב, װי אין פּסוק שטייט 
געשריבן''... וכדומה אַזעלכע לשון-קודשדיקע ווערטער, װאָס זיינען ביי אים תּמיד 
געווען גרייט. און דערצו האָט ער נאָך געהאַט נישקשה פון אַ קולכל, אַפּילו אַ בִיסל 
צו אַ הילכיקס און גאָרגלדיקס. נאָר ער איז געווען קלאָר אין אַלע נוסחאות מיט 
אַלע ניגונים מיט אַלע תּפֿילות אויף אױיסװײיניק, און האָט ליב געהאַט דעם עמוד 
מיט סכּנת-נפשות, און איז געווען גבאַי אין שניידערשן שולכל, געכאַפּט פּעטש וי 
האָלץ, צום מיינסטן שׂמחת-תּורה צו ,,אתּה-:הראית'', װוי געוויינטלעך. 

, שמעון-אלי שמע-קולנוי', כאָטש ער איז געװוען כּל ימיו אַ ביטערער אָרעמאַן, 
מען קאָן זאָגן - כּמעט אַן אביון, נאָר אַראָפּפֿאַלן בי זיך דערמיט האָט ער פיינט 
געהאַט. ,,אַדדבה, - האָט ער געזאָגט - װאָס מערד קבצן מער לעבעדיק, װאָס 
מער הונגעריק מער געזונגען, װי די גמרא זאָגט: יאה עניותא לישׂראל 
כטשערעוויטשקע קראַסני לדיווקע חיורא2.. 

הקיצור הדבר: שמעון-אלי איז געווען דאָס, װאָס מע רופט אָן אַן , אָרעמס און 
אַ פריילעכסי'. געווען איז ער אַ נידעריקער, אַ פֿאַרזעעניש, אַרומגעשטעקט מיט 
נאָדלען און מיט שטיקלעך װואַטע אין די געקרייזלטע שװאַרצע האָר; געהאַט האָט 
ער אַ קליין צאַפּן בערדל, אַ ביסל אַ צוגעפּלעטשטע נאָז, די אונטערשטע ליפ אַ 
ביסל. צעשפּאָלטן, און אויגן גרויסע, שװואַרצע און שטענדיק שמייכלענדיקע, 
און געגאַנגען איז ער תּמיד מיט אַ טענצל און מיט אַ לידל אונטער דער נאָז: 
;הִיום הרת עולם -נאָר נישט געזאָרגט! -- 

ויהי לו בנים ובנות - און ער איז געווען אַ מטופּל מיט קינדער פון אַלערלײ 
װוּקס, צום מיינסטן טעכטער, צווישן זיי עטלעכע דערװואַקסענע; ושם אשתו - 
און זיין ווייב האָט געהייסן ציפּע:ביילע-רייזע, און זי איז געווען זיין ,, כנגדויי, דאָס 
הייסט, פּווקט דער היפּך פון אים: אַ הויכע, אַ רויטע, אַ געזונטע, אַ ייִדענע אַ 
קאָזאַק. פון דעם ערשטן טאָג אָן, װאָס נאָך דער חופּה, האָט זי אים גענומען אין די 
הענט אַדיין און נישט אַרױסגעלאָזט אים, און איז געגאַנגען אין ספּאָדעק, דאָס 
הייסט: זי אין געווען דער מאַן, נישט ער! ער האָט פֿאַר איר געהאַט גרויס 
דרך-ארץ. זי פלעגט אויף אים עפענען אַ מויל, פלעגט ער פֿאַרדציטערט װערן; און אַ 
מאָל, אונטער פיר אויגן, אַז ס'איז אויסגעקומען, פלעגט זי אים אָפּשטעקן אַ 
פּאַטש אויך... דעם פּאַטש פלעגט שמעוךאלי באַהאַלטן אין קעשענע און זאָגן 
בשעת מעשה אַ ווערטל מיט אַ פּסוק. 

- היום הרת עולם - נאָר נישט געזאָרגט! אין דער הײליקער תּורה 

שטייט געשריבן: ,, והוא - און ער, דער מאַן הייסט דאָס, ימשול - זאָל טון 
טאָן געוועלטיקן, בך - אין דיריי, איז פֿאַרפֿאַלן! עס מעגן קומען כל מלכי מזרח 
ומערב, װועט זיך זיי נישט העלפן!... 

ויהי היום - טרעפט זיך אַ מעשה. ציפּע-בײילע-דייזע קומט צו גיין איין מאָל 
זומער מיטן קאָשעק פונעם מאַרק, טוט אַ שמיץ דאָס בינטל קנאָבל מיטן ביסן 
פּעטדישקע מיט די קאַרטאָפּליעס, װאָס זי האָט אײינגעקױפּט, און רופט זיך אָן 
מיט כּעס: 

- לאָז דאָס גיין אין דער ערד אַרײן! שױן נמאס ומאוס געװאָרן אַלע 
טאָג זיך ברעכן דעם מוח, צוטראַכטן, װאָס קאָכט מען װאַרעמס. מע באַדאַרף 
האָבן אַ קאָפּ פון אַ מיניסטער! ווידער אַ מאָל טייגלעך מיט פאַסאָליעס און אָבער 
אַ מאָל טייגלעך מיט פאַסאָליעס, גאָט זאָל נישט שטראָפֿן פאַר די רייד! אָט, למשל, 
נחמה-ברכה, אַזאַ קבצנטע, אַזאַ עניטע, אביונטע, אַזאַ דלפנטע, באַדאַרף זי 
האָבן אַ ציג! פאַר װאָס! װאָרעם זי האָט אַ מאַן לייזער-שלמה, טאַקע אַ שניידער, 
נאָר פאָרט אַ מענטש! אַ קלייניקייט אַ ציג? פאַראַן אַ ציג אין שטוב, איז פאַראַן 
אַ גלעזל מילך פֿאַר די קינדער; מע קאָן אָפּקאָכן אַ מאָל אַ קאַשע מיט מילך, 
אָפּשטופּן אַ װאַרעמעס, יוצא זיין מיט אַ וועטשערע, אַ מאָל אַ קריגל פּידשמעטענע, 
אַ שטיקל קעז און פּוטער - אַ חיות! 

- ביסט נעבעך אַװדאַי זייער גערעכט! - מאַכט שמעון-אלי געלאַסן. פאַראַן 
אַמדדש: כל ישראל יש להם חלק - איטלעכער ייד באַדאַרף האָבן 
אַ ציג. ככתוב, וי אין פּסוק שטייט געשריבן... 

-- װאָס טוג מיר דיין פּסוק! - צעשרייט זיך ציפּע:בײלע:רייזע. - איך זאָג אַ 
ציג, זאָגט ער גאָר אַ פּסוק! מיר דאַכט, אַז איך װועל דיר געבן אַ פּסוק, װעט דיר 
ווערן פּסוקדיק אין די אויגן! מיט פּסוקים גאָר האָדעװעט ער מיך, דער שיינער 
ברויטגעבער מיינער, דער שלים-מזל! הערסטו: איך וועל דיר די גאַנצע תּורה דיינע 
אַװעקגעבן פאַד איין באָרשטש אַ מילכיקן!... 

וכדומה נאָך אַזעלכע מיינים ,אָנצוהערענישן' האָט אים געגעבן 
ציפּע:בײלע-רײיזע עטלעכע מאָל אין טאָג, אַזױ לאַנג, אַזױ ברייט, ביז שמעון:אלי 
האָט איר צוגעזאָגט און געגעבן האַנט תּקיעת-כף, אַז זי מעג שלאָפֿן רויק, עס וועט 
שוין זיין, מיט גאָטס הילף, אַ ציג. דער עיקר - בטחון. היום הרת עולם - 
נאָר נישט געזאָרגט !... 

פון דעמאָלט אָן האָט שמעון-אלי אָנגעהויבן קלייבן אַ גראָשן און אַ גראָשן. 
ער האָט זיך אָפּגעזאָגט פון אַ סך נייטיקע זאַכ, פֿאַרמשכּנט די שבתדיקע 
קאַפּאָטע אויף אױסצאָלן װאָכגעלט און צונויפשלאָגן זיך עטלעכע קערבלעך, און 
ס'איז געבליבן, אַז ער נעמט די ממתּקים און גייט זיך דורך קיין קאָזאָדאָיעװקע 
קױפֿן אַ ציג. װאָס עפּעס קיין קאָזאָדאָיעווקע: איז דערינען געווען צוויי טעמים: 
ראשית, איז קאָזאָדאָיעווקע אַן ערטל פון ציגן, װאָס דער נאָמען אַליין באַװייזט 
שוין דערויף: קאָזאָדאַיעװוקע איבערגעזעצט אױף ידִיש ‏ קומט אוס 
,ציגמעלקנדיקע". והשנית, האָט ציפּעיביילע-רייזע געהערט דערציילן פון 

אירער אַ שכנה, װאָס זי רעדט נישט מיר איר שוין פון עטלעכע יאָר, אַז יענע האָט 
געהערט פון איר שוועסטער, װאָס איז נישט לאַנג געווען ביי איר צו גאַסט פון 
קאָזאָדאָיעווקע, אַז דאָרט איז פֿאַראַן אַ ייִד אַ מלמד, רופּט מען אים ,,חיים:חנה 
דער קלוגער'י בלשון סגי-נהור, דערפאַר, װאָס ער איז אַ גרויסער שוטה; האָט דער 
חיים:חנה דער קלוגער אַ ווייב, רופט מען זי ,, טעמע:גיטל די שטילשווייגנדיקעי', 
דערפּאַר װאָס זי האָט אין זיך ניין מאָס רײיד; האָט די טעמע:גיטל די 
שטילשווייגנדיקע צוויי ציגן, און ביידע מעלקן זיך. פרעגט זיך אַ קשיה: פאַר װאָס 
קומט איר צוויי ציגן, און נאָך מעלקנדיקע דערצו? אַ גרויסער אומגליק װאָלט 
געװען, כלעבן, זי זאָל נישט האָבּן איינע אפילו! פאַראַן, בּרוך השם, ייִדן װאָס 
פאַרמאָגן נישט קיין האַלבע ציג אַפֿילו - נו, אם כן?! שטאַרבן זי דען? 

- ביסט זייער גערעכט! - זאָגט שמעוןיאלי צו זיין ווייב. - הערסטו, דאָס איז 
שוין אַן אַלטע טענה, ככתוב, וי אין פּסוק שטייט געשריבן: אַסקאַקורדע, 
דבאַרבאַנטע.. 

-- שוין! ער איז שוין װידער דאָ מיט זיין פּסוק! - שלאָגט אים איבער זיין 
ווייב. - מע דעדט פון אַ ציג, קומט ער מיט אַ פּסוק! דו גי זיך דורך בעסער 
אַהינצו, צום קאָזאָדאָיעווקער מלמד, און זאָג אים אַזױ און אַזױ: מיר האָבן 
געהערט, אַז ס'איז ביי אייך פאַדאַן צויי ציגן און ביידע מעלקן זיך. װאָס באַדדאַפּט 
איר צוויי מעלקנדיקע ציגן? אויף כּפּרות! װוילט איר דאָך מסתּמא איינע פון זיי 
פאַרקױפֿן - פאַרקױפֿן - פֿאַרקויפט זי מיר! װאָס וועט אייך אַרן?... אַזױ טאַקע 
זאָלסטו מיט זיי ריידן, דו פאַרשטײסט: 

- איך פֿאַרשטײי, װואָס דען, איך פאַרשטײ נישט?! - זאָגט שמעון-אלי. - פאַר 
מיין געלט באַדאַרף איך זיך נאָך בעטן: פאַר געלט קריגט מען אַלץ אין דער וועלט 
- כסף וזהב מטהר חזירים. שלעכט איז נאָר, זעסטו, אַז ס'איז חלילה נישטאָ די 
מטבע, דעמאָלט איז עני חשוב כמת, מאַכט רש''י: ניטאָ פּאַפּע - גיי ליולי; אָדער 
װי מע זאָגט: אָן פינגער קאָן מען קיין פֿייג ניט שטעלן, ככתוב, וי אין פּסוק 
שטייט געשריבן: אַסקאַקורדע, דבאַרבאַנטע, דפּאַרשמאַכטע.. 

-- ווידער אַ מאָל אַ פּסוק, און אָבער אַ מאָל אַ פּסוק! עס פּסוקט מיר שוין אין 
קאָפּ! איינגעזונקען זאָלסטו װערן! - זאָגט צו אים ציפּע:בײלע:רײזע און 
באַגראָבט אים ניין איילן אין דער ערד, און טייטשט מיט אים איין אַ מאָל 
הונדערט, אַז ער זאָל זיך פריער פּרוּוון ביי חיים:חנה דעם מלמד, טאָמער וועט 
דאָס גיין. אַי װאָס, טאָמער וויל יענער ניט: פֿאַר װאָס זאָל ער נישט װעלן? פאַר 
װאָס קומט אים צוויי ציגן, און נאָך מעלקנדיקע דערצו? פֿאַראַן, ברוך השם, ייִדן 
אויף דער וועלט, װאָס פֿאַרמאָגן נישט קיין האַלבע ציג אַפּילוּ - נו, אם כן? 
שטאַרבן זי דען!... 

און אַזױ ווייטער, אַלץ די אייגענע טענות. 

ב. 

הבוקר אור - ס'איז נאָר טאָג געװאָרן, האָט זיך אונדזער שניידער געפעדערט, 
אויפגעשטאַנען און אָפּגעדאַוונט, גענומען מיט זיך דאָס שטעקל מיטן גאַרטל און 
איז אַװעק אין וועג אַרײן בשלום צדפוס. 

געוועףאיז דאָס זונטיק, אין אַ שיינעם, ליכטיקן, לויטערן, װואַרעמען זומערטאָג. 
שוין לאַנג געדענקט נישט שמעוך-אלי אַזאַ אַן אויסגעצייכנטן, אױסגעשפּילטן 
טאָג. שוין לאַנג איז שמעון-אלי נישט געווען אין פעלד, אויף דער פרייער לופט. 
שוין לאַנג האָבן זיינע אויגן נישט געזען פֿאַר זיך אַזאַ אַן אויסגעצװואָגענעם גרינעם 
װאַלד, אַזאַ שיינע גרינע קאָלדרע, װוּ דאָס פעלד איז באַשאָטן מיט אַלערלײ 
קאָלירנדיקע שפּריינקעלעך. שוין לאַנג האָבן זיינע אױערן נישט געהערט אַ 
פּישטשען פון פייגעלעך, אַ פּלאַטערן פון קליינע פּערכלעך. שוין לאַנג האָט זיין נאָז 
נישט געשמעקט אַזאַ געשמאַקן ריח פֿון גרין גראָז, פֿון רער ערד. שמעון-אלי 
שמע-קולנו האָט פאַרבראַכט כל ימיו אין אַן אַנדער װועלט; זיינע אויגן האָבן געזען 
פֿאַר זיך תּמיד אַנדערע בילדער: אַ פינצטערע גרוב, בײ דער טיר אַן אױוון 
קאָטשערעס מיט לאָפּעטעס, און אַ פּאָמעניצע אַ פולע וי אַן אוג; ביים אויוון, ביי 
דער פּאָמעניצע - אַ בעט פון דריי ברעטלעך; אויפן בעט - קינדערלעך אַ סך, קיין 
עין-הרע, איינס קלענער פונעם אַנדערן, האַלב-נאַקעטע, גאַנץ:באָרוועסע, נישט 
קיין געצװאָגענע, שטענדיק הונגעריקע... זיינע אויערן האָבן געהערט פאַר זיך 
שטענדיק אַנדערע קולות: ,,מאַמע, ברויט! מאַמע, בולקע! מאַמע, עסן!"... און 
איבֿער אַלע קולות - אַ קול פון ציפּע:בײלע-רײיזע: ,, עסן: נישט עסן זאָלן אייך 
ווערעם, ליבער גאָט, אין איינעם מיטן טאַטן אייערן דעם שלים-מזל! פאַרכאַפּט 
זאָלט איר נישט ווערן, רבונו של עולם, מיט אים אין איינעם!"... וכדומה אַזעלכע 
זיסע קולות. זיין נאָז איז געוווינט געװוען צו אַנדערע ריחות: אַ דיח פון נאַסע ווענט, 
װאָס ווינטער נעצן זי און זומער שימלען זײ; אַ ריח פון זויערטייג מיט קלייען, פון 
ציבעלעס און פון קרױט, פון רױע ליים, פון געשאָבענע פישלעך און פון 
קישקעלעך; אַ דיח פון אַלטע בגדים, װאָס לאָזן זיך הערן אונטערן הייסן פּרעסל 
מיט אַ געדיכטער פּאַרע און מיט אַ מאָדנעם טשאַד... 

אַרױסגעריסן זיך אויף אַ וויילע פון יענער אָרעמער וויסטער פינצטערער וועלט 
אויף דער דאָזיקער נייער, פרייער, ליכטיקער, שמעקנדיקער שיין, האָט זיך 
אונדזער שמעון-אלי געפילט װױ אַ מענטש, װאָס איז אין אַ הייסן זומערטאָג 
אַרײינגעשפּרונגען אַ נאַקעטער אין ים אַרין; דאָס ואַסער טראָגט אים, די 
כװאַליעס שלאָגן אים, ער טוקט זיך, ער טוקט זיך, ער ציט אין זיך די לופט מיט 
דער פולער ברוסט - ס'איז מחיה נפשות, ממש אַ גן-עדן!... 

-- למשל, װאָס װאָלט גאָט געאַרט - קלערט זיך שמעון-אלי - װאָס װאָלט 
גאָט געאַרט, ווען איטלעכער בעל-מלאָכה, אַ שטייגעד, זאָל זיך קאָנען אַלע טאָג, 
לאָז זיין כאָטש איין מאָל אין דער װאָך, אַרױסגײן אַהערצוצו, אויפן פרייען פעלד, 
אַ ביסל געניסן פון גאָטס וועלטל? אַי אַ וועלטל, אַ ועלטל!... - און שמעון:אלי 
הייבט-אָן אונטערזינגען און פאַרטײטשן אויף זיין שטײיגער: - אתה יצות - 

הבוקר אור-----האט אַווזטו שנידפר ‏ 
גפומפן מיט זיך דאס שפצקל מיש; 4 
גערט? און איז אַװפּק אין װלג ארי , 
בּשלום צופוס. שי 


דו האָסט, גאָט, באַשאַפן, עולמן - דײן װעלטל, מקדם - אױף יענער 
זייט שטאָט; בחרת בנו - האָסט אונדז אויסדערװיילט, די ייִדעלעך, מיר 
זאָלן זיצן דאָרטן אין זלאָדײעװוקע אין דער ענגשאַפט, קאָפּ אוֹיף קאָפּ, אין 
אַ דעדשטיקעניש; ות תן לנו - אוו דו האָסט אונדז געטאָן געבן... אוי, צרות 
האָסטו אונדז געגעבן מיט װײיטיקן, מיט דלות, קדחת מיט רביעית האָסטו אונדז 
געגעבן, ברהחמיךהרבים:בים:בים בים!.. 

אַזױ זינגט זיך שמעון-אלי שטילערהייט אונטער דער נאָז, און עס גלוסט זיך אים 
אַ װואָרף טאָן זיך דאָ, וי ער שטייט און גייט אין פעלד, אויפן גרינעם גראָז, כאָטש 
אַ ביסעלע געניסן פון גאָטס וועלטל, - דערמאָנט ער זיך, אַז ער האָט אַן אַרבעט, 
און זאָגט צו זיך אַלײן: - ,עד כאן אומרים בשבת הגדול - גענג, 
שמעון-אלי, צו זינגען. הלך לעולמו - שפּאַ, ברודער, שפּאַן! אָפּרוען װועסטו 
זיך שוין, אם ירצה השם, אין דער דעמבענער קרעטשמע. דאָרט האָסטו אַ שטיקל 
שאר-בשרי, דאָדי דענדאַר. דאָרט קריגט מען צו יעדער צייט אַ ביסל משקה, וי אין 
פּסוק שטײט: ותלמוד תורה כּנגד כולם - אַ ביסל מהיכא:תּיתי איז 
בילכער פון אַלץ"... און שמעון-אלי שמע-קולנו שפּאַנט ווייטער. 


גי 

באמצע הדרך - פּווקט אין דער מיט וועג, צווישן די צוויי שטעט זלאָדײעווקע 
און קאָזאָדאָיעווקע, שטייט אַ פעלד-קרעטשמע, װאָס מע דופט זי ,,די דעמבענע"'. 
די דאָזיקע קרעטשמע האָט אין זיך אַ כּוֹח, עפּעס נאָר אַ מאַגנעט, װאָס זי ציט צו 
זיך אַלע בעלי-עגלות מיט אַלע פּאַרשױנען, סיי די װאָס פאָרן פון זלאָדײעווקע קיין 
קאָזאָדאָיעווקע, סיי די װאָס פֿאָרן פון קאָזאָדאָיעווקע - מע מוז זיך אָפּשטעלן אין 
דער ,,דעמבענערי' כאָטש אויף עטלעכע מינוט! קיינער װײיס ניט דעם סוד דערפון 
נאָך עד היום. אַ טייל זאָגן, אַז ס'איז דערפֿאַד, ווייל דער בעל:הבית פון דער 
קרעטשמע, דאָדי דער רענדאַד, איז זײיער אַ ליבלעכער פּאַרשױן און אַ גרױסער 
מכניס-אורח, דאָס הייסט, פאַר געלט האָט איר געקאָנט קריגן דאָרטן תּמיד אַ 
רעכט גלעזל משקה מיט די שענסטע פאַרבייסנס; און אַ טייל זאָגן, אַז ס'איז 
דערפאַר, ווייל דאָדי איז געווען פון יענער חברה, װאָס מע רופּט זײ ,, טרעפערס", 
אָדעד ,,נביאים'', װאָס אַלײין האַנדלען זײ נישט מיט קיין גנבות, נאָר זיי קערן זיך 
אָן מיט אַלע באַרימטע גנבים אַ נאָענטער רב שמעלקע... און מחמת קיינער ווייס 
דאָס נישט פאַר קלאָר, לכן באַדאַרף מען מאַכן דערפון אַ שווייג... 

דאָדי איז געווען אַ ייד אַ מוכסן, אַ גראָבער, אַ האָריקעד, מיט אַ גרויסן בויך און 
מיט אַ בולבעװאַטער נאָז, און אַ קול האָט ער געהאַט פון אַ שור:הבר. אים איז 
אָפּגעגאַנגען, וי מע זאָגט, קאָפּװוײיטיק; פּרנסה האָט ער געהאַט מיטן פולן מויל, 
בהמות עטלעכע, אויף דער עלטער געבליבן אַן אלמן און געווען אַ לײידיקער 
מענטש. אַ גראָבער נפש: אַ סליחה און אַ הגדה און אַ בענטשערל איז ביי אים 
געווען אַלץ איינס. און דערפאַר פלעגט זיך מיט אים שמעון-אלי דער שניידער 
שעמען: ס'איז אים נישט אָנגעשטאַנען די מעשה, װאָס ער, שמעוךאלי, אַ יודע-נגן 

װוארט, ווא רף 0 הו יֶעוייפין } אוה א לה אב כ" ןף 
א שי{ 61( 4{ 2 6666ש. 


= 
= ראן; ייר וצ אמט ' ייגן טָ וישיףי 2 "ר אי 
= אנ בס הֲ יאדו 


אוייצט. 1 5 ר ייר הי שּ יק ארוים 


מ ודי תּורה! ועסט שון בי 


און גבאַי אין שולכן, זאָל האָבן אַ מוכסן, אַן עם:הארץ פֿאַד אַ קרוב... און דאָדי פון 
זיין זייט פלעגט זיך שעמען, װאָס ער האָט אַ , שניידער אַ פּאַלגעי פאַר אַ קרוב..: 
זײ האָבן זיך געשעמט איינער מיטן אַנדערן. פון דעסטוועגן, אַז דאָדי האָט דעדזען 
שמעון-אלין, האָט ער אים אָפּגעגעבן אַ גאַנץ ברייטן ברוך:הבא, מחמת דאָדי 
דער רענדאַר האָט פּשוט מורא געהאַט, נישט אַזױ פאַדן קרוב אַלײן, וי פאַרן 
קרובס פּיסק. 

- אָ, אַ גאַסט, אַ גאַסט! װאָס מאַכט עפּעס אַ ייִד שמעון-אלי! װאָס מאַכט 
עפּעס דיין ציפּע:בײילע:-רייזע:? װאָס מאַכן עפּעס דיינע קינדער? 

- עט, מה אָנו מה חיינו - װאָס מיר מאַכן? - האָט אים דער 
שניידער געענטפערט מיט אַ פּסוק, וי זיין שטייגער אז. - מי ברעש ומי 
במגפה - אַ מאָל אַזױ, אַ מאָל אַזױ, אַבי מען איז געזונט, ככתוב, וי אין פּסוק 
שטייט געשריבן: אַסקאַקורדע, דבאַרבאַנטע, דפֿאַרשמאַכטע, 
דק אַרנאָ דע... װאָס מאַכט איר עפּעס, מיין טייערער קרוב? װאָס הערט זיך 
עפּעס ביי אייך אין דאָרף! זכרנו את הדגה - איך געדענק נאָך אייערע 
װאַרעניקעס פון פֿאַראַיאָרן מיטן ביסל משקה, דאָס איז דאָך ביי אייך דער עיקר. 
אַרײנקוקן אין אַ ספר האָט איר דאָך פיינט. למה רגשו גויים - װאָס טוג 
אייך אַ ייִדיש װאָרט!, רב דאָדי, רב דאָדי! ווען דער טאַטע אייערער, דער פעטער 
גדליה-װאָלף עליו השלום, זאָל איצטער אויפשטיין און אַ קוק טאָן אױף זיין 
דאָדיקן, וו ער זיצט דאָס אַ ביסל אין דאָרף צװישן אַלע גויִים, להבדיל, װאָלט ער 
נאָך אַ מאָל איבער אַ נייס געשטאָדבן. אַי, האָט איר געהאַט אַ טאַטן, רב דאָדי! 
געווען אַ כּשרער ייִד, לאָז ער מיר מוחל זיין: ער פלעגט טרינקען פון אַ פינצטערער 
כּלי.. הקיצור, אין לך אָדם שאין לו פּעקל - פון װאָס מע זאָל נישט 
ריידן -- אויפן טוט מוז מען אַרױף... גיט שוין אַהער אַ ביסל בראָנפֿן, וי דער תּנא 
רב פּימפּאָס זאָגט: קאַפּאָטע במשכנתא שוויינקייך בגרונם - 
פֿאַרזעץ די קאַפּאָטע און נעם אַ ביסל בראָנפֿן... 

-- שוין? דו האָסט שוין אָנגעהויבן מיט דיין לאָקשן:קױלעטש? - מאַכט דאָדי 
און טראָגט אים אונטער אַ ביסל בראָנפן. - דו זאָג בעסער, שמעוךאלי, װוּהין 
פֿאָרט דאָס אַ ייִד! 

- אַ ייד פאָרט נישט, - זאָגט שמעוך-אלי און מאַכט אַ כּוסע - אַ יַד גייט 
צו פוס. װוי מיר זאָגן אין הלל: רגליהם ולא יהלכו - האָסט פיס, ביסטו 
נישט קראַנק צו שפּאַנען.. 

-- אויב אַזױ, - מאַכט דאָדי - זאָג זשע מיר, סערדצע, װוּהין שפּאַנט אַ ייִד! 

- אַ ייד שפּאַנט - זאָגט שמעו-אלי און מאַכט נאָך אַ כּוסע - קין 
קאָזאָדאָיעווקע שפּאַנט ער, האַנדלען ציגן, ככתוב, וי אין פּסוק שטייט געשריבן: 
עזים תעשה לך - ציגן זאָלסטו קױפֿן.. 

- ציגן? - פרעגט אים דאָדי פאַרחידושט. - װי קומט אַ ייַד אַ שניידער 
האַנדלען מיט ציגן? 

- עס רעדט זיך אַזױ ,,ציגן'! - מאַכט שמעון-אלי. - מיינען מיין איך אַ ציג, 

טאָמער וועט מיר גאָט צושיקן, הייסט דאָס, אַ ציג אַ רעכטע. נישט טײער. דאָס 
הייסט, איך װאָלט קיין ציג נישט געקױפט; נאָר מיין וייב זאָל לעבן 
ציפּע:ביילע-רייזע הייסט דאָס, איר קענט דאָך זי אַז זי שפּאַרט זיך איין! זי האָט 
זיך פאַרעקשנט איין מאָל פֿאַר אַלע מאָל: הכצעקתה - זי וױל אַ ציג! און 
אַ ווייב, זאָגט איר דאָך, באַדאַרף מען פאָלגן, דאָס איז דאָך אַ בפירושער 
,,מדרש-פּליאה'', האַ: איר געדענקט דעם ,,מדרש-פּליאה"? 

-- אין די זאַכן - זאָגט דאָדי - ווייסטו שוין בעסער פון מיר; דו ווייסט דאָך, אַז 
איך בין מיט... מיט... מדרש אַ קנאַפּער מחותּן!... איך פֿאַרשטײ נישט, מין 
טייערער קרוב, נאָר איין זאַך: װי קומסטו זיין אַ מבין אויף ציגן? 

-- װאָט טיבע יוצר המאורות! - זאָגט שמעון-אלי שוין מיט פֿאַרדראָס. - וי 
קומט אַ דענדאַר זיין אַ מבין אַף אַ סדילקיווער סליחה: פון דעסטוועגן קומט פּסח 
צום סדר, קלאַפּט איר מיט גאָטס הילף דעם ריינעם ,,ברכי-נפשי"" און זאָגט ,, זה 
כפּרתי זה חליפתי'', װוי עס געהער צו זיין... װאָס! אפשר נישט אַזױ?... 

דאָדי דער רענדאַר האָט פֿאַרשטאַנען דעם שטאָך; ער האָט פֿאַרביסן אַ ליפּ און 
האָט זיך געטראַכט: ,,װאַרט, װאַרט, דו שניידערוק, דו פּאַלגע! ביסט מיר עפּעס 
היינט צו גײיציק, און דו באַווייזט זיך מיר היינט צו פיל אַרױס מיט דיין תּורה! 
װעסט שוין ביי מיר האָבן אַ ציג, וועסט זיך קראַצן!?'... און שמעוךאלי האָט זיך 
געהייסן אָנגיסן נאָך אַ מאָל פון יענעם ביטערן טראָפּן, װאָס איז אַ רפואה צו 
אַלע צרות. 

פון אמת קאָן מען נישט אַװעקגײן: שמעון-אלי האָט ליב:געהאַט אַ ביסל 
בראָנפֿן, נאָר קיין שכּור איז ער נישט געװען - חס וחלילה! ווען האָט ער דען 
געהאַט אויף אַ טרונק בראָנפֿן?... איין חסרון האָט ער נאָר געהאַט װאָס קוים האָט 
ער גענומען אַ ביסל בראָנפן, אַזױ האָט ער באַלד געמוזט נעמען נאָך אַ ביסל, און 
פֿון אַזלעכע צװײי ביסלעך פלעגט ער שוין ווערן מבוסמדיק-פריילעך, די בעקלעך 
רויטלעך, די אייגעלעך מיט אַ גלאַנץ, און די צונג - די צונג האָט זיך ביי אים 
אויפגעבונדן און געקלונגען אָן אַן אויפּהער. 

-- אַקעגן דעם, װאָס איר זאָגט ,,צעך'', - מאַכט שמעוך-אלי - ,, צעךי', שער און 
אייזן. אונדזער פאָלק עמך האָט אין זיך אַ מעלה, װאָס איטלעכער האָט ליב כּבוד, 
און כּבוד איז דאָך, זאָגט איר, ליבער... אַ ליאַדע שוסטערל װואָלט אַ בעלן געווען 
זיין גבאַיידאשון כאָטש איבער אַ פּאָמעניצע... זאָג איך צו זײי: ברידערלעך, 
קטנתי מכל החסדים - איך דאַרף עם אױף כּפּרות, קלייבט אייך אויס אַ 
שוסטער פֿאַר אַ גבאַי: לא מעוקצך ולא מדוקצך - איך בין אײַך מוחל 
דעם כּבוד, איך וויל נישט קיין פּעטש!... זאָגן זײ: בלאָטע! אַז צעך טוט אָפּ, איז 
פאַרפאַלן!... זאָג איך: עס קומט אויס וי אין פּסוק שטייט: שמלך לך קצין 
תהיה לנו - פּעטש זאָלסטו כאַפּן און גבאַי זאָלסטו זײן... נאָר שאַ, איך האָב 
מיך אַ ביסל פאַדרעדט, און האָב גאָר פֿאַרגעסן, אַז איך האָב אויף זיך אַ ציג. עוד 
היום גדול - דער טאָג שטײט נישט! אַ גוטן טאָג, רב דאָד, חזק חזק 
ונתחזק - זײײט מיר געזונט און שטאַרק און מאַכט װאַרעניקעס! 

ז 


- פֿאַרגעס זשע ניט. - מאַכט צו אים דער רענדאַר - אם ירצה השם, 
צוריקוועגס, אַז גאָט וועט שענקען דאָס לעבן, למען השם, זיך אָפּשטעלן ביי מיר. 

- אם ירצה השם, אם ירצה השם, בלי נדד ומסקנא! - זאָגט שמעון-אלי. - 
אַװודאַי, וי דען איז אַנדערש: מען איז דאָך נישט מער װי אַ ,,בשר-ודאָס". וי זאָגט 
איר: ,,אָדם אַ מענטש, צפּור אַ פויגל, קאַטשקע רוק זיך'"... איר גרייט נאָר צו, 
רב דאָדי, אַ רעכט ביסל משקה מיט פאַרבייסן, דאָס הייסט מאָהריטש, וי אונדז 
שטייט אָן - אונדזער פֿאָלק שער און אייזן עמך! 


די 

ויצא שמון-אליהו מדעמבינע - און,, שמעון-אלי שמע-קולנוי' איז אַרױסגעגאַנגען 
פון דער דעמבענער קרעטשמע בגילופין, גאַנץ פריילעך, ויבוא - און ער איז 
געקומען בשלום, געזונטערהייט, קיין קאָזאָדאָיעװקע. און אַז ער איז געקומען קיין 
קאָזאָדאָיעווקע, האָט ער זיך אָנגעהױבן צו פרעגן, װוּ זיצט דאָ ערגעץ רב חיים:חנה 
דער קלוגער, ואָס האָט אַ װײב טעמעיגיטל די שטילשוויגנדיקע מיט צװי 
מעלקנדיקע ציגן? נאָר לאַנג נאָכפּרעגן זיך האָט ער נישט באַדאַרפט, װאָרעם דאָס 
שטעטל קאָזאָדאָיעװקע איז נישט אַזאַ כּרך פון די כּרכי הים, װאָס מע זאָל דאָרטן 
קאָנען, חלילה, פאַרבלאָנדזשעט וועדן. דאָס גאַנצע שטעטל ליגט פֿאַר די אויגן, װי 
אויף אַ טעלער: אָט זיינען די יאַטקעס מיט די קצבים, מיט די העקערס און מיט די 
יאַטקע:הינט; אָט איז דער מאַדק, װוּ ווייבער דרייען זיך אַרום אין זאָקן פון איין 
גויע צו דער אַנדערער, טאַפּן אַלע איין האָן: 

- טשועש, טשועש! אַ שאָ טאָבי זאַ קורקע? 

- יאַקאַ קורקאַ? צע פּיווען, אַ נע קורקאַ! 

-- נעכיי בודע פּיווען! אַ שאָ טאָבי זאַ קורקע?* 

אָט נאָך צוויי שפּאַן איז דער שולהויף, וווּ אַלטע יבער זיצן איבער מולטערלעך 
און פאַרקויפן באַרלעך, סעמעטשקעס און בעבלעך, וו מלמדים קנעלן, קינדער 
שרייען און ציגן, ציגן אָן אַ שיעור, שפּרינגען, שלעפּן שטרוי פון די דעכער, אָדער 
זיי זיצן אויף דער ערד מיט די אויסגעגלעטע בערדלעך, װאַרעמען זיך אַקעגן דער 
זון און מעלה-גירהן. און אָט איז שוין די באָד מיט די שװאַרצע פֿאַררויכערטע 
ווענט. אָט איז דער טייך, װאָס אויבן איז ער באַדעקט מיט גרינס, וי מיט אַ סכך, 
פול מיט פּיאַווקעס און מיט זשאַבעס, װאָס קװאַקען. דער טייך שיינט אַקעגן דער 
זון, בלישטשעט װי מיט דימענטן און שטינקט מיט סכּנת-נפשות... און דאָרט, 
אויף יענער זייט טייך, איז נישטאָ גאָרנישט, אַ חוץ ערד און הימל - אויס 
קאָזאָדאָיעווקע! 

אַז דער שניידער איז אַרײינגעקומען צו רב חיים:חנה דעם קלוגן, האָט ער אים 
? - הער נאָר, װאָס ווילסטו פאַר דער הון? 


-- װאָסער הון, ס'איז נישט קיין הון, ס'איז אַ האָן! 
זאָל זיין אַ האָן! װאָס ווילסטו פּאַר דער הון? 

געטראָפן ביי דער אַרבעט, װװוּ ער איז געזעסן מיטן גרויסן טלית-קטן און מיט דער 
שפּיצעכיקער יאַרמלקע איבער דער גמרא און געלערנט מיט די תּלמידים מיט אַ 
ניגון אויף קולייקולות די גמרא בבאיקמא: ההוא בדחא - די דאָזיקע ציג, 
װאָס זי האָט דערזען אַ מין עסנװואַרג פון אויבן אויפן פעסל, האָט זיך די ציג 
צוגעכאַפּט צום עסנװאַרג... 

- צפרא טב למאריה דהיטה דקופא דמחטא! - הופטזיך 
אָן שמעון-אלי שמע-קולנו אויף תּרגום-לשון און זעצט דאָס באַלד איבער אויף 
פּראָסט ייִדיש: אַ גוטער מאָרגן זאָל זיך אַרײנכאַפּן, רבי, צו אייך און צו אייערע 
תּלמידים! איר האַלט מיט זיי, הער איך,. סאַמע ביי אַזאַ ענין, װאָס איך אַלײן 
טאַקע האָב מיך מטריח געווען אַהער צו איער זוגתי מּרת טעמע-גיטל, מכּוח 
אַ ציג הייסט דאָס; דהיינו, איך װאָלט קיין ציג נישט געקױפּט, נאָר מיין ווייב זאָל 
לעבן, ציפע-ביילע-רייזע הייסט דאָס, האָט זיך אײינגעשפּאַרט, איין מאָל פאַר 
אַלע מאָל: הכצקעתה - זי ויל אַ ציג! און אַ ווייב, זאָגט איר דאָך, באַדאַרף 
מען פֿאָלגן, ס'איז דאָך אַ בפירושע גמרא: אַסקורדע, דבאַרבאַנטע, 
דפֿאַרשמאַכטע, דקאַדנאָסע.. װאָס קוקט איר מיך אָן? אל תסתכל 
בגלעזל אלא בפלעשל - קוקט נישט דערויף, װאָס איך בין אַ ייד אַ בעל:מלאכה; 
יגיע כּפּיך אַשריך! מסתּמא האָט איר געהאָרכט פון מיר, איך בין שמעון-אלי חייט 
מקייק זלאָדײעװוקע, חברה-מאַן אין צעך און גבאַי אין שולכן, כאָטש איך דאַרף עס 
אויף כּפּרות, לא מעוקצך ולא מדוקצך - איך בין אייך מוחל, זאָג איך צו זיי, דעם 
כּבוד און איך וויל נישט קיין פּעטש! זאָגן זײ: ,,בלאָטע! אַז צעך טוט אָפּ, איז 
פֿאַרפֿאַלן; שמלך לך קצין תהיה לנו - פּעטש זאָלסטו כאַפּן און גבאַי זאָלסטו 
זייןן!...'" איך האָב מיך אַ ביסל פֿאַדדרייט און שיער ניט פאַרגעסן אייך אָפּגעבן שלום. 
שלום עליכם אייך, רבי! שלום עליכם אייך, קינדער, צאן-קדשים, שקצים ורמשים, 
קונדייסים, עכברושים! סע זאָל זיך אייך אַזױ וועלן טאַנצן, וי איר ווילט לערנען - 
אֵיאָ, איך האָב געטראָפן!.-. 

דערהערט אַזעלכע דבורים, האָבן חברה תלמידים אָנגעהויבן קנײיפּן איינס דאָס 
אַנדערע אונטערן טיש און שיסן מיט די נעזער. זיי זיינען דווקא געווען העכסט 
צופרידן מיטן גאַסט; זיי װאָלטן זיך מחיה געוען, אַז גאָט זאָל זיי צושיקן אָפּט 
אַזעלכע געסט. נאָר חיים:חנה דער קלוגער איז נישט געווען צופרידן; ער האָט 
פיינט געהאַט, מע זאָל אים איבערשלאָגן אין מיטן. האָט ער אַריינגערופן זיין 
ווייב טעמע-גיטל און האָט זיך אומגעקערט צוריק מיט זיינע תּלמידים צו דער ציג, 
װאָס זי האָט זיך צוגעכאַפּט צום עסנוואַרג, און מע האָט געזונגען אויף אַ קול: 
,חייבא רבא - האָט רבא געפּסקנט, אַז זי דאַדף באַצאָלן 
פֿאַרן עסנוואַדרג און פאַרן פעסל דעם גאַנצן היזק'..- 

שמעוךאלי שמע-קולנו האָט אַרוסגעזען, אַז מיטן מלמד האָט ער ניט װאָס צו 
ריידן, האַט ער זיך גענומען צו דער מלמדקע, און בשעת דער מלמד האָני דאַ 
געלערנט מיט זיינע תּלמידים מכּוח דער ציג פון דער גמרא, האָט שמעון-אלי דער 
שניידער געהאַלטן אַ שמועס מיט טעמעיגיטל די מלמדקע מכּוח איר ציג. 

-- איך בין, װי איר זעט מיך, אַ ייַד אַ בעלימלאָכה. - האָט צו איר געזאָגט 
שמעון-אלי דער שניידער. - אפשר האָט איר געהאָרכט פון מיר - איך בין 
שמעון-אלי חייט מקי'ק זלאָדײעווקע, חברה-מאַן אין צעך און גבאַי אין שניידערשן 
שולכן. כאָטש איך דאַרף דאָס אויף כּפּרות! לא מעוקצך ולא מדוקצך - איך בין 
אייך מוחל, זאָג איך, די פּעטש, איך ול נישט קיין כּבוד!... געקומען בין איך, 
הייסט דאָס, צו אייך טאַקע מכּוח איינער פון אייערע ציגן, דאָס הייסט, איך װאָלט 
קיין ציג נישט געקויפט, נאָר אַזױ וי מיין ווייב זאָל לעבן, ציפּע:בײלע-רײזע הייסט 
דאָס, האָט זיך אײינגעשפּאַרט: הכצעקתה - אין מאָל פֿאַר אַלע מאָל אַ ציג! 
און אַ ווייב, זאָגט איר דאָך, באַדאַרף מען פאָלגן, ס'איז אַ בפירושע גמרא... 

טעמע-גיטל, אַ קליין ווייבעלע מיט אַ נעזל וי אַ פאַסאָליע, װאָס זי טוט דאָס 
אַלע מאָל אַ װיש מיט צוויי פינגער, האָט אים אויסגעהערט צַ ביסל, און באַלד 
איבערגעשלאָגן אין מיטן: 

-- זייט איר געקומען, הייסט דאָס, צו מיר אָפּהאַנדלען ביי מיר איינע פון מיינע 
ציגן! װעל איך אייך זאָגן אַזױ, מיין ליבער ייִד: ערשטנס, האַלט איך נישט ביי 
פֿאַרקויפן קיין ציג, װאָרעם, לאָמיר זיך נישט נאַרן, צו װאָס זאָל איך דאָס טאָן? 
צוליב געלט? װאָס איז געלט! געלט איז קיילעכיק! געלט גייט אַװעק און אַ ציג 
בלייבט אַ ציג, ובפרט נאָך אַזאַ ציג! ס'איז דען אַ ציג? אַ מאַמע, זאָג איך אייך, 
נישט קיין ציג! קיין עין-הרע, איר גרינג מעלקן זיך! איר מילך-געבן! היינט איר עסן, 
װאָס זי עסט! זי עסט דען עפּעס? איין מאָל אַ טאָג אַ ,פּילעי פון קלייען, און דאָס 
איבעריקע שטרוי פונעם דאַך פֿון בית:המדרדש... נאָר גאָר נישט, אויב מע זאָל מיר 
באַצאָלן אַ דעכטן מקח, בין איך מיך מיישב: געלט איז, וי זאָגט איר, אַ יצד-הרע, 
פֿאַר געלט קאָן איך קױפֿן אַן אַנדער ציג, כאָטש אַזאַ ציג וי מיין ציג איז שווער צו 
קריגן. ס'איז דען אַ ציג: אַ מאַמע, נישט קיין ציג. נאָר שאַ! װאָס טוג װערטער? 
אָט פיר איך אייך אַרײן די ציג, וועט איד זען!:-- 

און טעמע:גיטל לויפט-אַװעק, פירט-אַרײן די ציג און ווייזט אַ פול קריגל מיט 
מילך, װאָס זי האָט ערשט היינט אָנגעמאָלקן. 

דערזען מילך, האָט זיך דער שניידער אַזש אָנגעהױבן באַלעקן, און רופּט זיך אָן: 

- זאָגט זשע מיר, מיין ליבע ייַדענע, מה יקר! דאָס הײסט, כמה מעלות 
טובות - פֿיל קאָנט איר זיך הייסן אָנמעסטן פאַר אייער ציג, אַ שטײגער? 
מחמת וי באַלד נישט אין גלייכן געלט, װעל איך נישט קויפן. ווייסט איר, פֿאַר 
װאָס? ווייל, ערשטנס, באַדאַדף איך זי אויף כּיכּיכּפּרות, נאָר אַזױ וי מיין ווייב זאָל 
לעבן, ציפּע:בײילע:רייזע הייסט דאָס, האָט זיך אײינגעשפּאַרט איין מאָל פֿאַר אַלע 
מאָל: הכצעק:.. 

- װאָס איז שייך װיפל! - האַקט אים איבעד טעמעיגיטל אין מיטן דעם 
,,הכצעקתהי' און טוט אַ װיש דאָס נעזל. - זאָגט איר אייער מקח, לאָמיר האָרכן! 
דאָס קאָן איך אײַיך זאָגן: הערט איר? אַז װיפּל איר װעט באַצאָלן, האַנדלט איר אַ 
מציאה! ווייסט איר, פֿאַר װאָס! װאָרעם אַז איד קויפט אַװעק ביי מיר די ציג, האָט 
איר אַ ציג... 

- הערסטו! - שלאָגט איר איבער דער שניידער אין מיטן. - אָט דערפאַר וויל 
איך דאָך זי קויפן, װאָס זי איז אַ ציג, נישט קיין פּיפּערנאָטער! דאָס הייסט, איך 
װאָלט קיין ציג גאָר נישט געקויפט, איך באַדאַרף זי אויף ניין און ניינציק כּפּרות, 
נאָר אַזוֹי װי מיין ווייב זאָל לעבן, ציפּע-ביילע:רייזע הייסט, דאָס, האָט זיך 
אײינגעשפּאַרט איין מאָל פאַר אַלע מאָל: ה כ צ ע ק:.- 

- הערסטו! אָט דאָס זאָג איך דאָך! - פֿאַלט אים אַרײן טעמע-גיטל אין די רייד 
אַרײן און הייבט אָן ווידער אַ מאָל אויסדעכענען.די מעלות פון איר ציג. לאָזט זי 
נישט דער שניידער און שלאָגט איר איבער אין מיטן, און אַזױ שלאָגן זי איבער 
איינס דאָס אַנדערע אַזױ לאַנג, ביז זייערע טענות גיסן זיך צונויף אין איינעם, 
און עס קומט. אויס אַ מיש:מאַש, אַ קאַשע מיט באָרשטש און מיט לאָקשן: 
,אַ ציג? אַ מאַמע, נישט קיין ציג... איך װאָלט קיין ציג נישט געקויפט... אַ ,,פּילעי 
פון קלייען... זי האָט זיך אײינגעשפּאַרט איין מאָל פאַר אַלע מאָל: הכצעקתה... 
געלט איז קיילעכיק... אָן עין-הרע, איר גרינג מעלקן זיך... ציפּע:בײלע-רייזע הייסט 
דאָס... זי עסט דען עפּעס... איין מאָל פאַר אַלע מאָל: הכצעקתה... דאָס איבעריקע 
-- שטרוי פונעם דאַך פֿון בית:המדרש... אַ ווייב באַדאַרף מען פאָלגן... אַ ציג! אַ 
מאַמע, נישט קיין ציג!... 

-- טאָמער װאָלט שוין געווען גענוג אייך צו ציגן, טאָמער! - שלאָגט זיי איבער 
חיים:חנה דער קלוגער אין מיטן און דרייט זיך אויס מיטן פּנים צוּם ווייב. - 
האָסטו געהערט אַ ביסל: מע האַלט אין מיטן אַן ענין האַלט מען, מכּוח ,,נזיקין", 
און זיי: ציג-ציג! ציג-ציג! ממה-נפשך, אָדער פאַרקויף זיי די ציג, אָדער פֿאַרקויף זי 
נישט די ציג. ציג-ציג! ציג-ציג! סע ציגט מיר שוין אין קאָפּ ציגט מיר!. 

- גערעכט! - הרופֿט זיך אָן שמעוךאלי. - ווּ תּורה, דאָרט איז חכמה! 
ממה-נפשך, װאָס באַדאַרף מען דאָ לאַנג ריידן! לי הכסף ולי הזהב - מין 
געלט, אייער סחורה. זאָגט שלשה דברים, אַ װאָרט און צוויי און אַ מאָריטש, װי 
אין מחזור שטייט געשריבן: מחספּס מפצפּצים - איז דער פּשט.. 

-- װאָס טוג מיר איער פּשט! איר זאָגט מיר בעסער, װאָס גיט איר מיר פֿאַר 
דער ציג?! - מאַכט טעמע-גיטל שטילערהײיט, בייגט זיך איין, וי אַ קעצעלע, און 
טוט אַ װויש די ליפּן הין און צוריק. 

- אַ משל כחדס הנשבר! - זאָגט שמעו-אלי אױך שטילערהײט. - װאָס 
הייסט, איך זאָל זאָגן! װאָס בין איך פאַר אַ זאָגער װאָס? איך זע, אַז ס'איז אל 
תקשו לבבכם - אַדרױסגעװאָרפן מיין טרחה; איך װעל ביי אייך, אַפּנים, היינט 
קיין ציג נישט קױפן! האָט קין פֿאַראיבל נישט, װאָס איך האָב אייך 
רערקוטשעט+... 

און שמעוך-אלי דרייט זיך אויס מיטן פּנים צו דער טיר און האַלט כּלומדשט ביי 
אַװעקגײן. 

- זעט נאָר זעט! - מאַכט טעמע-גיטל און טוט אים אַ נעם ביים אַרבל. - װאָס 
האָט איר אַזױ קיין צייט נישט, דער טייך ברענט! ממה-נפשך, עפּעס האָט איר דאָך 
אָנגעהױבן ריידן מכּוח אַ ציג... 

בקיצוד, די מלמדקע האָט געזאָגט איר מקח, דער שנײדער האָט געזאָגט 
זיין מקח; זי האָט אַראָפּגעװאָרפֿ, ער האָט אַרױפּגעװאָרפֿן, אַ דענדל אַראָפֿ, 
אַ רענדל אַרױף - מע האָט זיך אויסגעגלייכט. שמעוןךאלי האָט אויסגעציילט די 
ממתּקים, גענומען די ציג אויפן גאַרטל, טעמע:גיטל האָט באַשפּיגן דאָס געלט, 
װאָס זי האָט געלייזט פּאַר דער ציג, צוגעווינטשעװועט דעם שניידער, ס'זאָל זיין 
מיט מזל:ברכה, בשעת מעשה עפּעס געשעפּטשעט שטילערהייט און געקוקט אַלע 
מאָל אויפן געלט און אויף דער ציג און האָט אַרױסבאַגלײט דעם שניידער מיט א 
סך ברכות: 

-- גייט געזונט, און זייט געזונט, און פאַרנוצט געזונט, און לאָז גאָט געבן, זי זאָל 
זיין אַזױ װוי זי איז געווען ביז אַהער, נישט ערגער - בעסער האָט קיין שיעור נישט, 
און זי זאָל זיך ביי אייך האַלטן און האַלטן, מעלקן און מעלקן, נישט אויפהערן זיך 
מעלקן!... 

- אָמן, גם אתם! - מאַכט דער שניידעד און וויל זיך לאָזן גיין צו דער טיר, וויל 
די ציג נישט גיין, דרײיט מיט די הערנער, שפּאַרט זיך איין מיט די הינטערשטע 
פיסלעך און מאַכט אויף אַ הילכיק קולכל און ציקלט זיך, װי אַ יונג חזנדל, װאָס 
גייט דעם ערשטן מאָל צום עמוד: מההההה פּשעי! ומהההה חטאתי!.. וי 
איינער רעדט: װוּהין שלעפּט איר מיך?... 

דעמאָלט איז שוין אויפגעשטאַנען רב חיים:חנה דער קלוגער מיט זיין כּבוד, און 
מיטן קאַנטשיק אונטערגעהאָלפן אַרוספירן די ציג פון שטוב. און די חברה 
תּלמידים האָבן זי אונטערגעטריבן: 

-- היי, קאָזע! קאָזע! פּאַשאָל, קאָזע!... 

און דער שניידער איז אַװעק אין זיין וועג אַרײן. 


ה. 

ות מאן - אוןזיהאָטנישט געװאָלט, די ציג הייסט דאָס, גיין מיטן שניידער קיין 
זלאָדײעווקע, בשום אופן ואופן! זי האָט זיך געריסן צוריק אַהײם מיט אַלע כּוחות! 
עס האָט איר אָבער גאָר נישט געהאָלפן. שמעון-אלי האָט זי געשלעפּט פאַרן 
גאַרטל און האָט איר געגעבן צו פאַרשטײין, אַז ס'איז אַרױסגעװאָרפן איר דרייען זיך 
און איר בריקען זיך און איר מעקען, װאָס זי מעקעט. ער האָט צו איר אַזױ געזאָגט: 

- עס שטייט ביי אנדז: בעל כרחך אתה חי - איבער נויט שלעפּסטו 
אויף זיך דעם גלות, מעגסט יאָ וועלן, נישט וועלן - מע פרעגט ביי דיר קיין עצות 
נישט. איך בין אויך אַ מאָל, נישט היינט געדאַכט, געווען אַ פריי פייגעלע, אַ בחור 
כהלכה - אַ פיינער, אַ יונג מיט אַ קאַמזױל און מיט סקריפּקעס, טשאַקנדיק און 
קנאַקנדיק; װאָס איז מיר אָפּגעגאַנגען? קאָפּװײיטיק? האָט גאָט געזאָגט: לך 
לך מאַרצך - קוריך, שמעויאלי, אין זאַק אַרײן! האָב חתנה פאַר 
ציפּע:בײלע-רײיזען! האָב קינדער! װער פאַרשװאַרצט אויף דיינע יאָר און טעג! 
כי לכך נוצרת - דערױף ביסטו אַ שנײידער!.. 

אַזױ האָט שמעון-אלי געטענהט צו דער ציג און איז געגאַנגען געשווינר, כּמעט 

געלאָפֿן. אַ װאַרעם יווינטל האָט אים צעבלאָזן די פּאָלעס פון דער געלאַטעטער 
קאַפּאָטע און האָט פֿאַרגנבעט זיך אים אונטער די פּאות און אַ גלעט געטאָן אים 
ביים בערדל, צוגעטראָגן אים צו דער נאָז אַ געשמאַקן ריח פון מיענטע, פון 
ראָמאַשקעס און פֿון אַנדערע פעלדבלומען און קרייטעד, װאָס האָבן אַ דיח פון 
בשמים, און װאָס זייו נאָז איז צו זײ כּלל נישט געװוינט געװאָרן; און פאַר גרויס 
התפּעלות, האָט ער אָנגעהויבן צו דאַװנען מנחה, זאָגן ,פּטום-:הקטורת", 
אויסרעכענען אַלע גוטע זאַכן: ,,הצרי והצפּורן, החלבנה והלבונהי'', און אַלע 
איבעריקע געווירצן, גאַנץ פיין, מיט זײער אַ שיינעם ניגון, און ער האָט 
פֿאַרקאַטשעט זיך ,,אָפּשטעפּן" אַ מנחה, אויפן חזנישן שטייגער, גאָר אויף אַן 
אַנדער אופן! פּלוצעם... פון װאַנען נעמט זיך דער שטן מקטרג, דער יצר-הרע, און 
רוימט אים איין אַ סוד אין אוער אַרייִן: 

- הער נאָר אױיס, שמעו-אלי, דו יאָלד איינער! װאָס האָסטו זיך דאָ אַזױ 
צעזונגען אויפן ניכטערן האַרצן? שוין באַלד נאַכט, און דו האָסט נאָך אין דיין מויל 
נישט געהאַט, אַחוץ צוויי גלעזלעך בראָנפֿן! היינט האָסטו דאָך עפּעס געגעבן דיין 
קרוב דאָס הײיליקע װאָרט, אַז צוריקוועגס, אם ירצה השם, מיט דער ציג, װעסטו 
זיך אָפּשטעלן ביי אים עפּעס צובייסו! געזאָגט אַ װאָרט - איז פֿאַרפּאַלן. אַ מױל 
איז נישט קיין כאָליעװע! 

און שמעו-אלי האָט אָפּגעכאַפּט די שמונה-עשרה גאָר בקיצור, זיך אָפּגעקלאַפּט 
תחנון, און איז אַרײן צו דאָדי דענדאַר מיט אַ שמחה: 

-- אַ גוטן אָװנט אייד, מיין ליבער קרוב רב דאָדי, איך קאָן אייך אָנזאָגן אַ בשורה, 
מזל טוב, עם לבן גרתי - איך האָב שוין איינגעהאַנדלט אַ ציג, אָבער אַ ציג 
פון ציגנלאַנד, אַ ציג אשר לא ציגונו אבותינו! איר מעגט זי אָנקוקן און זאָגן איער 
מבינות - איר זייט דאָך עפּעס יאָ אַ יודע-ספר! אַנו, טרעפּט, כמה לקו 
במצרים - ויפל האָב איך באַדאַרפּט משלם זיין! 

דאָדי האָט זיך גענומען מיט דער האַנט ביים קאָזעראָק, זיך פאַרשטעלט פון דער 
זון, װאָס האָט געהאַלטן ביי אונטערגיין מיט אַ גאָלדענעם פּאַס אין עק הימל, און 
האָט באַטראַכט די ציג, וי אַ גרויסער מבין, און האָט זי אָפּגעשאַצט פּונקט צװויי 
מאָל אַזױ פיל, וויפּל דער שניידער האָט באַצאָלט. דערפון איז שמעון-אלי געװאָרן 
אַזױ אויפגעלייגט, אַז ער האָט דערלאַנגט דעם רענדאַר אַ זעץ אין פּלײיצע: 

- רב דאָדי סערדצע! געזונט זאָלט איר מיר זיין, צדקת כדבריך - איר 
האָט היינטיקס מאָל דווקא נישט געטראָפן. אַזױ פיל גליקלעכע יאָר אונדז ביידן! 

דאָדי דער רענדאַר האָט אויפגעשטעלט אַפֹּאָר ליפּן און געשאָקלט מיטן קאָפּ 
אָן ווערטער: מפּפּופּו! וי איינער רעדט: ,,אַ מציאה! אַ מציאה פון אַ גנב!י 

און שמעון-אלי האָט איינגעבויגן דאָס קעפּל אויף אַ זייט, זיך אַ כאַפּ געטאָן 
מיטן מיטלסטן אויסגעבויגענעם פינגער ביים זשילעט, גלייך װי ער װואָלט 
באַדאַרפט אַרױסכאַפּן פון דאָרט אַ נאָדל און אַריינזעצן אין איר אין דער גיך 
אַ פאָדעם. 

- נו, רב דאָדי? װאָס װעט איר עפּעס זאָגן, עמך! פאַרשטײען מיר אַן עסק? 

האַ?: איר זאָלט נאָך זען, קיין עין:הרע, װי זי מעלקט זיך, װאָלט איד אַ מיתה 
משונה איינגנומען דאָ אויפן אָרט! 

- אַ מיתה משונה נעם שוין בעסער איין אַלײן! - רופט זיך אָן צו אים דאָדי. 

- אָמ, גם אתם! - זאָגט שמעוףאלי. - אױב איך בין יאָ בײ אייך 
אַזאַינ-אָנגעלײגטער גאַסט, נעמט זשע, זייט מוחל, רב דאָדי, די ציג, און באַשטאַט 
זי ערגעץ אין שטאַל, מע זאָל זי חלילה נישט אַװעקלקחנען, און איך װעל דערווייל 
אַ דאַװן טאָן מעריב, מנחה האָב איך געכאַפּט אין וועג, און נאָך דעם װועלן מיר 
מאַכן ,, שהכּל נהיה בדברוי', און טאַקע עפּעס צובייסן אויך, ככתוב, װי אין דער 
מגילה שטײט: אין קוצים בפרוצים - פֿאַרן עסן גײט קיין טאַנץ נישט. 
שטייט אַזױ געשריבן אין דער מגילה, צי ניין? 

- װאָס איז שייך! - מאַכט דאָדי - מסתּמא אַז דו זאָגסט, סע שטייט - 
שטייט דאָס; דערויף ביסטו דאָך עפּעס אַ ייִד פון תּורה. 

אָפּגעדאַוווט מעריב און אויסגעשפּיגן צו,, עלינוי', רופט זיך אָן דעד שניידער צום 
רענדאַר: 

- אַז דער צער פון טראָגן איז יאָ אַזױ גרױס, איז הלעיטני:נאָ מִן 
האדום האדום הזה - גיסט אָן, זייט מוחל, פון יענעם גרינעם פלעשל, און 
לאָמיר נעמען צו קאַפּעלעך שפּירעט, און לאָמיר זיין געזונט. געזונט דאָס איז 
ראשית חכמה, וי מיר זאָגן אַלע טאָג אין דאַוונען: השכיבנו לשלום.. 

גענומען אַ ביסל בראָנפֿן און פאַרביסן, האָט זיך אונדזער שניידער צערעדט 
פֿאַר פייער און פֿאַר װאַסער, מכּוח זלאָדײעװוקע, מכּוח קהל, שולזאַכן, צעך, 
שניידעריי, שער און אייזן אונדזער פאָלק עמך, בשעת מעשה געמאַכט אַ תַּל פון 
זלאָדײעװוקער גבאים מיט די נגידים, מיט זײיערע ,,פֿאָראַדקעסי, געשװואָרן, אַז זיין 
נאָמען זאָל נישט הייסן שמעון-אלי, אויב מע קאָן זי נישט אַװעקגעבן אַלע , אויף 
סימבור"... 

- הערט איר, רב דאָדי? - אַזױ האָט ער אױיסגעלאָזט זיין דדשה מיט אַ תּורה, 
וי זיין שטייגער אז: - בור כרה ויפּרפּרהו - עס װעט אַ רוח אין זייער 
פֿאָטער און מוטער אַרין, די בעלי-טובות אונדזערע מיין איך!... זי ווייסן נאָר 
צאַפּן בלוט, שינדן דעם אָרעמאַן, אַראָפּנעמען די הויט! פאַר דריי קאַרבן צאָל איך, 
הערט איר, אַ פערטעלע אַ װאָך! נאָר גאָר נישט, איך בין נישט קיין ,, קופץ בהאָץ", 
וו זאָגט איר, לאָזן זיי איבערגיין אויף אַנדערע הענט! יבוא יונה - עס וועט 
קומען אויף זיי אַ צייט! נישקשה, זיי האָבן נאָך בי גאָט קיין קװויטל נישט 
אַרױסגענומען! מיין ווייב זאָל לעבן, ציפע:ביילע-רייזע הייסט דאָס, זאָגט מיר 
אַפֿילו, אַז איך בין אַ שלים:מזלניק, אַ לעמעשקע אַ צעקוועטשטע, װאָרעם איך 
זאָל װעלן, האָב איך אויף זי אַ בייטש... נאָר ווער הערט אַ װייב? עפּעס האָב איך 
דאָך אויך אַ שטיקל דעה! ביי אונדז אין דער הייליקער תּורה שטייט בפירוש: 
והוא ימשול בך - איר וייסט דעם פּשט פון די דאָזיקע וװוערטער: ס'איז 
דאָך צוקער-זיס! הערט זיך איין אַקאָרשט אין איטלעכס װאָרט: והוא און ער, 
דער מאַן הייסט דאָס, ימ שול - זאָל טון טאָן געװעלטיקן!.. נאָר װאָס דען? 

החילות לנפּול נפול תפּול - איד האָט אָנגעהױבן גיסן, גיסט שון 
אָן נאָך אַביסל בראָנפן, ככתוב, װי אין פּסוק שטײט: אַסקאַקורדע, 
דבאַ רב אַנט ע... 

װאָס ווייטער-ווייטער האָט ביי שמעון-אלין די צונג אָנגעהױבן זיך פּלאָנטען, 
די אויגן קלעפן זיך, אַזױ לאַנג און אַזױ ברייט, ביז ער האָט זיך צוגעשפּאַרט צו דער 
װאַנט אויף אַ וילע כאַפּן אַ דדעמל, און דאָס קעפּל האָט זיך אים אָנגעבױגן אַ ביסל 
אויף אַ זייט, די הענט האָט עד צונויפגעלייגט אויפן האַרצן, צוגעהאַלטן דאָס 
צאַפּן-בערדל מיט דריי פינגער, און האָט אויסגעזען וי אַ מענטש, װאָס איז 
פאַרטיפּט אין זייער-זיער טיפע מחשבות. ער זאָל בשעת מעשה נישט געוען 
צופייפן מיט דער נאָז, אונטערכאָרכלען מיטן האַלדז און בלאָזן דורך די ציין: 
טציטצ-טצ! - װאָלט קיינער אין דער וועלט נישט געזאָגט אויף אים, אַז ער 
שלאָפֿט. און כאָטש ער האָט געדרעמלט, פון דעסטוועגן האָט דער מוח בײי אים 
געאַרבעט גאַנץ געשמאַק, און עס האָט זיך אים געחלומט, אַז ער איז אין דער היים 
ביי זיין װאַרשטיק. אויפן טיש ליגט אױסגעשפּרײט פאַר זיינע אויגן אַ מין מלבוש, 
װאָס איז שװער צו טרעפן, װאָס דאָס איז. זאָל איך זאָגן, ס'איז אַ פּאר תּחתּונים - 
ווו איז דער קראָק:? קיין סימן פון קראָק! זאָל איך זאָגן, ס'איז אַ לייבל אַזלעכעס - 
פון װאַנען האָבן זיך גענומען אַזעלכע לאַנגע אַרבל? אלא װאָס דען? מוז איך 
לערנען דעם פּשט, אַז ס'איז לא הא ולא הא, נישט קיין לייבל און נישט קיין 
הויזן - װאָס זשע דען איז דאָס; עפּעס מוז דאָך עס זיין!... שמעון-אלי קערט דאָס 
איבער אויף דער לינקער זייט - ס'איז גאָר אַ קאַפאָטע, און נאָך װאָסער אַ 
קאַפּאָטע! אַ שפּאָגל-נײע, אַ גלאַטע, אַן אַטעלעסענע, ער האָט נאָך אויף זיין לעבן 
אַזאַ קאַפּאָטע אונטער דער נאָדל נישט געהאַלטן! נאָר ס'איז נישט זיין עסק; ער 
נעמט-אַרױס דאָס מעסערל פון זשילעט-קעשענע און זוכט אַ נאָט און וויל אָנהייבן 
טרענען די קאַפּאָטע. אַ גליק, װאָס סע באַװײזט זיך ציפּע-ביילע-רייזע און הייבט 
אים אָן שילטן, באַגראָבן אין דער ערד אַרײן. 

- דעם בויך, די קישקעס זאָל מען דיר שוין טרענען, דו שלים-מזל איינער, דו 
גרינע אוגערקע, דו שיינע פֿאַסאָליע מיינע! דאָס איז דאָך דײן קאַפּאָטע די 
שבתדיקע, װאָס איך האָב דיר געמאַכט פון מיין געלט, װאָס איך האָב אָנגעקליבן 
פון דער ציג!.-. 

און שמעון-אלי דערמאָנט זיך, אַז ער האָט אַ ציג מיט גאָטס הילף, און עס קומט 
אים צו אַ שטיק געזונט! ער האָט אויף זיין לעבן נישט געזען אַזױ פיל קריגלעך 
מיט מילך! אַזױ פיל װאָרעטשקעס מיט קעז! און פוטער, פּוטער גאַנצע 
מאַקרעטעס! היינט מאַסלינקע, פּידסשמעטענע, זויערמילך מיט גאַנצע שטיקער 
,,קריהע'י, און פּוטערגעבעקס עפּעס אָן אַ שיעור, פּלעצלעך אַזעלכע מילכיקע, 
געבאַקן אויף פּוטער און פון אויבן באַשאָטן מיט זאַמד-צוקער און מיט צימערינג. 
און דער ריח, דער ריח! עפּעס אַ מאָדנער ריח, אַ באַקאַנטער ריח, פֿע!... ער פילט, 
וי עפּעס קריכט אים אויפן האַלדז צווישן קאָלנער, און אונטערן אויער, און אויפן 
פּנים, און עפּעס קיצלט אים און שטינקט אים גלייך אין נאָז אַרײן... ער טאַפּט מיט 


27 


די פינגער און טאַפּט אָן אַ װאַנץ... ער עפָנט אויף איין אויג, דאָס אַנדערע אויג, ער 
כאַפּט אַ קוק אין פענצטער - אוי-וויי, אַ צדה, אַ שלאַק, עס שאַריעט אויף טאָג!... 

-- װאָט טיבע יוצר המאורות! גוט געכאַפּט אַ דדעמל! - מאַכט שמעוך-אלי צו 
זיך אַלײין און טוט אַ רייב מיט די פּלײיצעס. ער װעקט אױיף דעם רענדאַר, 
פליט-אַרױס אין הויף אַריין, עפנט די שטאַל, נעמט די ציג אויפן גאַרטל און לאָזט 
זיך גיין אַהים געשווינד, פייל אויסן בויגן, וי אַ מענטש װאָס האָט מורא, ער זאָל 
חלילה נישט פאַרשפּעטיקן מי יודע װאָס!... 


4 

והאשה - או דאָס ווייב ציפּע:בײלע:רײזע, אַז זי האָט געזען, אַז דער מאַן 
זוימט זיך אַזױ לאַנג, האָט זי גאָר נישט געקאָנט פאַרשטײין, װאָס דאָס איז. זי האָט 
אָנגעהויבן איבערצוטראַכטן, אפשר האָט זיך חלילה געטראָפן אַן אומגליק, גזלנים 
זיינען אָנגעפאַלן אויף איר מאַן אין וועג, צוגענומען ביי אים די עטלעכע קערבלעך, 
אים געקוילעט און פאַדװואָרפן ערגעץ אין אַ גרוב, און זי איז געבליבן, חס ושלום, 
אַן אייביקע עגונה מיט, קיין עין-הרע, אַזױ פֿיל קינדער, כאָטש נעם װאַרף 
זיך אַרײן, שונאי-ציון, מיט זיי אין טייך אַדײן!... אַזעלכע, און כּדומה אַזעלכע, 
מחשבות האָט נעבעך ציפּע:בײלע-רייזע יענע נאַכט איבערגעטראַכט, און האָט 
אַפֿילו נישט צוגעמאַכט מיט קיין אויג; און אַז עס האָט אוױיסגעקרייט דער 
ערשטער האָן אויף טאָג, האָט זי געכאַפּט אויף זיך דאָס קליידל און איז אַרױס אין 
דרויסן און האָט זיך געזעצט אויף דער שװועל אַרוסקוקן אויף איר מאַן, טאָמער 
װועט גאָט רחמנות האָבן, ער וועט קומען... ,,אַ שלים-מזל גייט אַװעק!" - האָט זי 
זיך געקלערט און זי האָט זיך צוגעגרײיט אים אָפּשפּילן אַ פרימארגו. װי ער איז 
ווערט געווען. נאָר אַז זי האָט דערזען ביי אים הינטן צוגעבונדן ביים גאַרטל אַ ציג, 
איז איר באַלד אָפּגעגאַנגען דאָס האַרץ, און זי האָט זיך אָנגערופן צואים מיט גוטן: 

-- װאָס אַזױ לאַנג, דו קאַנאַריקל מיינס, מאַנדלבײגעלע: איך האָב דאָך געמיינט, 
ביסט שוין חלילה אין דער ערד אַדיין, שײַנער תּכשיט מיינער, אָדער אַזױ עפּעס אַן 
אומגליק געטראָפן, חס ושלום. 

און שמעון-אלי האָט זיך צעגאַרטלט, אַװועקגעשטעלט די ציג אין הויז, און האָט 
אָנגעהױבן שיטן מיט ווערטער, װי פון אַ זאַק; ער האָט איר פאַרדרייט די ציין. 

-- העדסט!, מיין ווייב, האָב איך דיר געקויפט אַ ציג - פון ציגנלאַנד; דאָס איז אַ 
ציג אשר לא ציגונו אבותינו! וי לאַנג שמייסט מען זיי, די היגע בעל:הביתטעס, וי 
לאַנג זיי האָבן נאָך אַזאַ ציג נישט געזען אין חלום אַפֿילו! אַז עסן עסט זי מכּות, 
סך-הכּל איין מאָל אין טאָג אַ , פּילעי" פון קלייען, און דאָס איבעריקע - אַ ביסל 
שטרוי פונעם דאַך פון בית:המדרש; און מילך גיט זי, קיין עין-הרע, וי אַ קו, 
מעלקט זיך צוויי מאָל אין טאָג - איך האָב אַלײן געזען אַ פול מעלק-שעפל, איך 
זאָל אַזױ זען ביי דיר אַלדאָס גוטס! ס'איז דען אַ ציג? ס'איז אַ מאַמע, נישט קיין 
ציג! אַזױ זאָגט זי, טעמע:גיטל הייסט דאָס. אַ מציאה פון אַ גנב, כלעבן, 
קוים-קוים, אויסגעדונגען פֿאַר זיבנטהאַלבן קאַרבן! וויפל, מיינסטו, האָב איך זיך 

געדונגען, איידער איך האָב זי אויסגעדונגען? אַז סך-הכּל האָט זי גאָרנישט געװואָלט 
פאַרקויפן קיין ציג, קוים איינגערעדט! אַ גאַנצע נאַכט געהאַקט האָלץ... 
און ציפּע-ביילע-רייזע האָט זיך געטראַכט בשעת מעשה: , נחמה-ברכה - אַ מכּה 
איר אַ גרױסע! זי מיינט, אַז נאָר זי איז אַ בעל:הביתטע, נאָר זי האָט אַ ציג, 
און װײטער קיינער נישט! איך האָב מורא, אַז עס וועט איר אַרױיס די אויגן, אַז זי 
וועט דערזען, אַז ציפּע:בײלע-רייזע שמעוךאליס וייב האָט אױיך אַ ציג... און 
בלומע-זלאַטע? און חיה-מײיטע? כּלומרשט גאָר גוטע שװועסטער! עס זאָל זי אָנגיין 
כאָטש האַלב, װאָס זי ווינטשן מיר, רבונו של עולם!"... אַזױ האָט זי זיך געטראַכט 
און האָט איינגעהייצט אין אויוון, גענומען דערוויילע צוגרייטן רעטשענע לאָקשן 
אויף אָנבײיסן, און שמעו-אלי האָט אָנגעטאָן טלית ותּפילין און האָט זיך 
אַװעקגעשטעלט דאַװנען, און געשמאַק, מיט האַרץ - ער האָט שוין לאַנג נישט 
געדאַװונט אַזױ װי אַצינד! ער האָט געזונגען די הללויהס, געמאַכט חזנישע שטיק, 
צוגעקנאַקט מיטן פינגער און האָט אױפֿגעװעקט מיטן זינגען אַלע קינדער. 
די קינדער זיינען געװאָר געװאָרן פון דער מאַמען, אַז דער טאַטע האָט געבראַכט אַ 
ציג, און מע קאָכט לאָקשן מיט מילך, איז געװאָרן ששון ושמחה, און מען איז 
אַראָפּגעשפּדונגען פון די בעטלעך אין איינע העמדלעך און מע האָט זיך גענומען 
פאַר די הענטלעך, און מע האָט געכאַפּט אַ טענצל, בשעת מעשה צוגעזונגען אַ 
לידל, װאָס איז ביי זי נאָרװאָס באַשאַפֿן געװאָרן: 
אַ ציג, אַ ציג, אַ ציגעלע! 
דער טאַטע האָט געבראַכט אַ ציגעלע! 
דאָס ציגעלע וועט געבן מיילעך! 
די מאַמע וועט קאָכן לאָקישן!.. 
געקוקט אויף די קינדער, װי זיי זינגען און טאַנצן, איז שמעון-אלי געװאָרן 
ברייטער װי לענגער. ער האָט זיך געטראַכט: ,, קינדער נעבעך, זשעדנע אַ ביסל 
מילך... נישקשה, איר װעט שוין היינט, אִם ירצה השם, זיין זאַט... אַלע טאָג אַ 
גלעזל מילך, און קאַשע מיט מילך, און צו דער טײ מילך - אַ ציג איז טאַקע אַ 
געזונט אין די ביינער!... װאָס איז מיר אַצינדערט פישל בעל:טאַקסע? איך הער 
אים, װי דעם קאָטער! ער ול נישט געבן קיין פלייש, נאָר בײינער! לאָז ער זיך 
װאַרגן מיט די ביינער! װאָס דאַרף איך זיין פלייש, אַז איך האָב, קיין עין-הרע, 
מילך?... אַי, שבת: - אויף שבת קויפט מען פיש. װװוּ שטייט דאָס, אַז אַ ייד מוז 
עסן פלייש? איך האָב אין ערגעץ נישט געזען אַזאַ דין!... אַלע ייִדן זאָלן מיך וועלן 
פֿאָלגן, װאָלטן זי אַלע געקויפט ציגן; דעמאָלט װאָלט אונדזער בעליטאַקסע שיין 
אויסגעזען מיטן בייכל! עס װאָלט שוין דעמאָלט אַ רוח אין זיין טאַטנס טאַטן 
אַרײן!... 
אַזױ האָט זיך געטראַכט ,, שמעון-אלי שמע-קולנוי' און האָט צונויפגעלייגט 
דִי תּפילין, און האָט זיך געװאַשן, געמאַכט המוציא און צוגעגרייט זיך צו דער 
מילכיקער סעודה. עפֿנט זיך די טיר און עס קומט אַריין ציפּע:ביילע-רייזע מיט 
אַ ליידיק טעפּל, רויט װוי פייער, אין כּ2עס מיט סכּנת-נפשות, און אַ רעגן פון קללות 


30 


און חרמות האָט זיך אָנגעהױיבן שיטן אויף שמעון-אליס קאָפּ! נישט קיין קללות 
זיינען דאָס געװען - שטיינער זיינען געפאַלן פונעם הימל, פּעך און שוועבל האָט 
זיך געגאָסן פון ציפּע-בײילע-דייזעס מויל: 

- דעם טאַטן דיינעם דעם שכּור זאָל עס אַרױסװאַרפֿן, דיך אַרײנװאַרפן! 
אַ שטיין, אַ ביין זאָל פון דיר ווערן! כּף-הקלע זאָלסטו גיין! געשאָסן זאָלסטו ווערן 
פון אַ ביקס! הענגען און טרינקען, ברענען און בראָטן, שניידן און בראָקן! גיי זע, דו 
גזלן, דו רוצח, דו משומד איינער, װאָס פֿאַר אַ ציג דו האָסט מיר געבראַכט! 
אַ װױיסטער, אַ פינצטערער חלום אויף דיין קאָפּ און אויף דיינע הענט און פיס, רבונו 
של עולם, זיסער פֿאָטער, האַרציקער געטרײער!... 

דאָס איבעריקע האָט שוין שמעון-אלי נישט געהערט. ער האָט אָנגערוקט דאָס 
היטל און איז אַרױס פון הויז אָנקוקן דאָס אומגליק, װאָס אים האָט געטראָפן. 

אַרױסגעגאַנגען אין דרויסן צו דער ציג און דערזען דעם שיינעם תּכשיט, וי 
ער שטייט צוגעבונדן צום פלעקל פון דער טיר און מעלה-גירהט זיך קאַלטבלוטיק, 
איז ער געבליבן שטיין אין דער הינערפּלעט, נישט געװװוּסט, װאָס טוט מען? װוּהין 
גייט מען: געשטאַנען, געטדאַכט, געטראַכט, און אַ זאָג געטאָן צו זיך אַלײן: 
, תּ מות נפשי עם פּלשתּים - עס ועט אַ רוח אין זײער טאַטנס טאַטן 
אַרײין, דעם מלמד מיט דער מלמדקע! זי האָבן געפונען, מיט וועמען צו טרייבן 
קאַטאָוועס! איך װעל זיי געבן אַ קאַטאָװועס, וועט זיי זיין װיסט און פינצטער. 
דאַכט זיך, גאָר אַ נעבעכל אָט דער מלמד, מישט זיך כּלומרשט נישט אין געשעפט, 
און צום סוף אַזאַ מעשה! נישט אומזיסט האָבן די תּלמידים געכיכיקעט בשעת 
דער רבי האָט מיך אַרױסגעמשלחט מיט דער ציג און די רביצן האָט מיר 
צוגעווינטשעוועט, זי זאָל זיך ביי מיר מעלקן און מעלקן... איך װעל זי געבן 
אַ מעלקן! איך וועל ביי זי אַרויסמעלקן דאָס דם:התמצית פון די קאָזאָדאָיעווקער 
כּלייקודש, טונעיאַדצעס, קאַטאָוועס-טרײבער!...יי 

אַזױ האָט זיך געטראַכט ,, שמעון-אלי שמע-קולנוי' און האָט זיך געלאָזט גיין 
צוריק קיין קאָזאָדאָיעווקע מיט דער דעה, ער זאָל זיי אָפּשפּילן אַ װיוואַט, וו זי 
זיינען װערט! 

געגאַנגען פֿאַרבײ דער דעמבענער קרעטשמע און דערזען דעם רענדאַר אויף דער 
טיר מיטן ליולקע-ציבעקל אין די ציין, האָט זיך אונדזער שניידער צעלאַכט נאָך 
פון דערווייטן. 

-- װאָס איז פאַר אַ שמחה אויף דיר, - פרעגט אים דאָדי - װאָס דו לאַכסט 
אַזױ? 

- טוט אַ קוק, זיײיט מוחל, אפשר וװעט איר אויך לאַכן? - זאָגט צו אים 
דער שניידער און הייבט אָן לאַכן נאָך שטאַרקער, גלייך װי צען שדים װאָלטן 
אים געקיצלט. - נו, וי געפעלט אייך, אַ שטײגער, רב דאָדי, אַזאַ שלאַק! כל 
האדם כוזב - װוּ ערגעץ אַ צרה דאַרף עס טרעפן מיך! איר פאַרשטײט 
אַ מעשה: איך האָב דאָס געהאַט אַ פּסק פון מיין ווייב זאָל לעבן, ציפּע:ביילע-רייזע 
הייסט דאָס: זי האָט מיר געגעבן ברכב ובסוסים - אױף שיסל און אױף 


31 


טעלער, און דווקא אויפן ניכטערן האַרצן, עס זאָל נאָר פאַלן אויפן מלמד מיט 
דער מלמדקע! מאָלט אייך, איך װעל זי נישט שווייגן, עס וועט זיין עין ת חת 
עין - אַ פּאַטש פאַר אַ פֿאַטש! איך האָב פיינט, אַז מע טרייבט מיט מיר אַזעלכע 
קאַטאָוועסלעך. אַנו, גיט נאָר לעת-עתּה, רב דאָדי, פֿאַר האַרצװייטיק אַ גלעזל 
שפּירעט, דורכשוויינקען דעם האַלדז, איך זאָל כאָטש כּוח האָבן צו דיידן און די 
נשמה זאָל נישט קליאַקנען... לחיים, רב דאָדי, לאָמיר זיין ייִדן, דאָס איז דער עיקר, 
ככתוב, וי עס שטײט געשריבן: היום הרת עולם - נאָר נישט געזאָרגט! 
זייט זיכער, איך וועל זיי שוין אָפּשפּילן אַ פרימאָרגן. איך װעל זי באַװײזן, וי אַזױ 
מע טרייבט קאַטאָוועס מיט צעך, שער און אייזן אונדזער פּאָלק עמך! 

- ווער האָט דיר געזאָגט, אַז ס'איז אַ קאַטאָוועס! - מאַכט דער רענדאַר גאַנץ 
תּמעװואַטע און פּיפּקעט מיטן ליולקעלע. - אפשר איז ביי אייך דאָרט אַרױס 
אַ טעות אין די רייד? 

שמעון-אלי איז אַזש אונטערגעשפּרונגען פאַר כּעס. 

- משל כחרס הנשבר! װאָס רעדט איר;? איר ווייסט, װאָס איר רעדט: איך קום 
צו זי לכתּחילה קויפן אַ ציג, און רייד מיט זײ ברחל בתך הנאַקעטע: אַ ציג! זאָגט 
איר גאָר דאָס !.-. 

דאָדי פּיפּקעט מיטן ליולקעלע, קנייטשט מיט די פּלײיצעס און צעפירט מיט די 
הענט, װי איינער דעדט: ,,װאָס בין איך שולדיק? איך בין דאָך אַװדאַי גאָט די 
נשמה שולדיק!"... 

און שמעון-אלי כאַפּט די ציג און לאָזט זיך גיין קיין קאָזאָדאַיעװוקע, וח מתו 
בערה בו - און עס ברענט אין אים אַ פייער. 

והמלמד - און דער מלמד האָט זיך געטאָן זיין מלאכה, דאָס הייסט, ער איז 
געזעסן און געקנעלט מיט זיינע תּלמידים, געלערנט אַלץ יענעם ענין פון ,,נזיקיף, 
און זייער געשריי האָט זיך געלאָזט הערן איבערן גאַנצן שולהױף: כ שכ שה 
בזנבה - זי האָט אַ זעץ געטאָן מיטן וויידל, די בהמה, ושברה אֵת הכד - 

און זי האָט צעבראָכן דאָס קריגל... 
- על ישראל ועל רבנן ועל תלמידיהון - אַ גוטער מאָרגן זאָל 
אייך זיין, רבי מיט אייערע תּלמידים! - זאָגט שמעון-אלי. - איר מעגט מפסיק זיין 
אויף אַ מינוט, נישקשה, די בהמה װעט נישט אַנטלויפן און דאָס צעבראָכענע 
קריגל װעט שוין במילא גאַנץ נישט ווערן. װאָס טויג מיר גרויס - איר האָט מיר 
אָפּגעטאָן אַ רעכט שפּיצל, טאַקע אויף קאַטאָװעס, נאָר װאָס דען! אהבתי 
כי ישמע לי - איך האָב פיינט אַזעלכע קאַטאָוועסלעך! איר האָט דאָך 
געהערט מסתּמא די מעשה פון יענע צוויי יידן, װאָס זיינען געווען ערב שבת אין 
מרחץ אויף דער אייבערשטער באַנק? רופט זיך אָן איינער צום אַנדערן: ,,נאַ דיר מיין 
בעזעמל און שמייס מיך אָפּ". איז זיך מיישב יענער און טיילט אים איין, וי עס 
געהער צו זיין, צעקאַדאַשעט דאָס לייב ביזן בלוט אַדײן. זאָגט צו אים דער 

גצװייזשלצד דצק 
רב, נאַכצטס זי 
די יי מפט | 


געשמיסענער: ,די מעשה דערפון איז אַזױ. אויב דו האָסט זיך געװואָלט מיט מיר 
אָפּדעכענען דאָ, אויף דער אייבערשטער באַנק, בשעת איך ליג אַ נאַקעטער און דו 
האָסט אַ בעזעמל אין האַנט, - מהיכא:תּיתי, ביסטו גערעכט; נאָר טאָמער 
מיינסטו דאָס אויף קאַטאָװעס, זאָג איך דיר, אַז איך האַלט נישט פון אַזעלכע 
קאַטאָוועסלעך!!... 

- אַקעגן װאָס איז דער משל? - פרעגט אים דער מלמד, טוט-אויס די ברילן און 
קראַצט זיך מיט זיי אין אויער. 

- דער משל - מאַכט שמעון-אלי - איז טאַקע אַקעגן אייך אַלײן מיט דער 
שיינער ציג, װאָס איר האָט מיר אַדײנגערוקט בשגגה, דאָס הייסט אױף אַ 
געלעכטער. פון אַזאַ געלעכטער, הערט איר, קאָן אייך אַרױסװאַקסן אַ געלעכטער 
אויפן פּופּיק! מיינט נישט, אַז איר האָט צו טאָן מיט גלאַט עפּעס אַ פּאַלגע; איך בין 
שמעון-אלי חייט מקייק זלאָדײעווקע, חברהמאַן אין צעך און גבאַי אין שניידערשן 
שולכן, שער און אייזן אונדזער פאָלק עמך! 

ביי די לעצטע ווערטער איז שמעוך-אלי אַזש אונטערגעשפּרונגען, און דער מלמד 
האָט אָנגעטאָן צוריק די ברילן און האָט באַטראַכט דעם שניידער, וו אַ מענטשן, 
װואָס רעדט פון היץ, און דער גאַנצער חדר האָט זיך געשטיקט פון געלעכטער. 

- למה הרעות לעם הזה - װאָס קוקט איר מיך אָן, וי אַ בייזער 
מאַרשעלעק? - רופט זיך אָן דער שניידער שוין מיט כּעס. - איך קום צו אייך צו 
גיין און קויף ביי אייך אַ ציג, גייט איר און רוקט מיד אַריין דער רוח ווייס װאָס! 

- סע געפעלט אייך נישט די ציג! - פרעגט אים דער מלמד בתּמימות. 

-- די ציג, זאָגט איר? ס'איז אַזױ אַ ציג, וי איר זײט גובערנאַטאָר! 

דער גאַנצער חדר שיסט אויס אַ געלעכטער, און עס קומט אָן טעמע-גיטל די 
שטילשווייגנדיקע, און דאָ הייבט זיך ערשט אָן די רעכטע חתונה: שמעון-אלי 
רעדט און טעמע-גיטל רעדט אים איבער; דער רבי זיצט און קוקט, די תּלמידים 
לאַכן; זיי ריידן ביידע אַזױ לאַנג, ביז טעמע-גיטל ווערט אין כּעס, כאַפּט דעם 
שניידער פֿאַרן האַנט און שלעפּט אים. 

-- קומט, קומט צום רב! לאָזן כאָטש ייִדן זען, וי אַ זלאָדײעװקער שניידער 
טשעפּעט זיך! טראַכט אויס אַ בלבול! 

- קומט! - זאָגט שמעוךאלי. - אַדרבה, לאָזן מענטשן זען, וי ערלעכע 
ייִדן, כּלייקודש כּלומרשט, דערטאַפּן אַ פרעמדן מענטשן און מאַכן פון אים 
אַ האַנטשטשירקע, וי מיר זאָגן אין לאַנג-והואירחום ללעג ולקלעמעניש.. 
קומט טאַקע איר אויך, רביילעבן! - מאַכט ער צום מלמד. און רב חיים:חנה טוט 
אָן דעם פּליסענעם קאַשקעט אויף דער יאַרמלקע און עס בלייבט, אַז זיי גייען 
צום רב אַלע פיר, דאָס הייסט: דער שניידער, די מלמדקע, דער מלמד און די ציג. 

אַז די קאָמפֿאַניע איז געקומען צום רב, האָבן זיי געטראָפן דעם רב אין אַ ציצן 
כאַלאַטל װישן די הענט און זאָגן ,, אשר יצר'' פּאַװאָלינקע, מיט כּװנה, נישט 
געכאַפּט, געקוועטשט איטלעכס װאָרט באַזדער: נקבים, נקיבים! חלולים, 
חלוד-לים!... און אַז ער האָט זיך אָפּגעפֿאַרטיקט מיט אַלצדינג אַדום און אַדום, האָט 

ער צונויפגענומען דאָס כאַלאַטל און האָט זיך באַזעצט אויף זיין שטול, װאָס איז 
געװוען אָן אַ געזעסל, נאָר פיסלעך מיט פּערענטשעס אַלטע, גלאַנצנדיקע און 
שאָקלענדיקע, װי אַלטע ציין ביי אַן אַלטן מענטשן, װאָס װאָלטן שוין לאַנג 
באַדאַרפט אַרױספּאַלן, נאָר זי האַלטן זיך אייף נסים. 

אויסגעהערט ביידע צדדים, װאָס האָבן נישט געלאָזט ריידן איינער דעם אַנדערן, 
האָט דער דב געשיקט רופֿן דעם דיין מיטן שוחט, מיט די איבעריקע פּאָרנעמסטע 
לייט פון שטאָט, די ,,שבעה טובי העיר'י, און האָט זיך אָנגערופן צום שניידער 
בזה הלשון: 

-- דערצייל, זיי מוחל, נאָך אַ מאָל די מעשה פון אָנהײב ביזן סוף, און נאָך דעם 
װועט זי דערציילן. 

און שמעון-אלי דער שניידער האָט זיך נישט געפֿױלט איבערחזרן נאָך אַ מאָל און 
נאָך אַ מאָל די אייגענע מעשה פונעם אָנהייב אָן, אַז ער הייסט שמעון-אלי חייט 
מקי'ק זלאָדײעווקע, חברה-מאַן אין צעך און גבאי אין שולכן, כאָטש ער טענהט 
מיט זיי: קטנתי מכל הצרות - איך דאַרף עס אויף כּפּרות, לא מעוקצך ולא 
מדוקצך - איך בין אייך מוחל די פּעטש און וויל נישט קיין כּבוד! זאָגן זיי: שמלך 
לך קצין תהיה לנו - פּעטש זאָלסטו כאַפּן און גבאַי זאָלסטו זיין... הקיצור, ער 
האָט זיך אַװעקגעלאָזט אַהער קיין קאָזאָדאָיעװקע נאָך אַ ציג; דאָס הייסט, ער 
װאָלט קיין ציג נישט געקויפט - ער באַדאַרף זי אויף ניין און ניינציק כּפּרות; נאָר 
אַזױ װי ער האָט אַ ווייב זאָל לעבן, ציפּע:בײלע:רייזע הייסט דאָס, האָט זי אים 
נישט געלאָזט אָטעמען: הכצעקתה - זי ול אַ ציג... און אַ ווייב, זאָגט איר, 
באַדאַרף מען פאָלגן, איז ער געקומען צו רב חיים-חנה דעם גמרא-מלמד און דינגט 
ביי אים אַ ציג און רעדט אויס ,,ברחל בתך הנאַקעטע': אַ ציג. צום סוף לאָזט זיך 
אויס, אַז מע האָט ביי אים צוגענומען די עטלעכע קערבלעך און מע האָט אים 
אַרײנגערוקט דער רות וייס װאָס, אויף קאַטאָװעס הייסט דאָס, און ער, 
שמעון-אלי, האָט פיינט אַזעלכע קאַטאָװעסלעך!.. איר האָט דאָך געהערט 
מסתּמא די מעשה מיט יענע צוויי ייִדן, װאָס זיינען פרייטיק אין באָד!... 

און שמעון-אלי דער שניידער חזרט איבער דעם משל פון דער באָד נאָך אַ מאָל, 
און דער רב מיט די דיינים מיט די שבעה טובי העיר לאַכן. 

-- האָבן מיר אויסגעהערט איין צד. - רופט זיך אָן דער רב. - אַצינד לאָמיר 
האָרכן דעם אַנדערן צד. 

שטייט-אויף רב חיים:חנה דער קלוגער, רוקט-אָן דאָס היטל אויף דער יאַרמלקע 
און הייבט-אָן בזה הלשון: 

- שמעוינא, רבותי! די מעשה איז אַזױ געווען די מעשה: איך בין געזעסן און 
געלערנט מיט די תּלמידים בין איך געזעסן, סדר נזיקין האָב איך געלערנט, 
בבא-קמא - יאָ, בבאיקמא... קומט-אַרײין אָט דער ייד פון זלאָדײעווקע אָט דער, 
און זאָגט, אַז ער איז אַ זלאָדײעווקער, פון זלאָדײעװקע זאָגט ער, און גיט אָפּ שלום 
גיט ער מיר אָפּ, און דערציילט מיד אַ גאַנצע מעשה דעדציילט ער מיר, אַז ער איז 
אַלײן אַ זלאָדײעווקער, פון זלאָדײעווקע הייסט דאָס, איז ער, און האָט אַ ווייב 

האָט ער, הייסט זי ציפּע-בײילע-רייזע הייסט זי - יאָ ציפּע-בײילע-רייזע הייסט זי... 
אַזױ, דאַכט זיך? 

דער מלמד בייגט זיך אָן צום שניידער, און דער שניידער, װאָס האַלט זיך די 
גאַנצע צייט ביים בערדל, שטייט מיט צוגעמאַכטע אויגן, דאָס קעפּל אַ ביסל אויף 
אַ זייט, און שאָקלט זיך און זאָגט אויף זיין לשון: 

- אמת ויציב ונכון! זי הײיסט אַלע דריי נעמען: ציפּע און ביילע און 
רייזע. אַזױ האָט מען איר אַ נאָמען געגעבן, און אַזױ רופט מען זי פֿון זינט איך קען 
זיך מיט איר שוין פּאַװאָלינקע אַ יאָר דרייסיק. נאָר לאָמיר האָרכן, װאָס וועט איר 
װײטער זאָגן, ידידי? איר פאַרדעדט נאָר נישט די ציין! איר רעדט בעסער עסק, 
על הראשונים ועל האחרונים - װאָס איך האָב גערעדט און װאָס איר 
האָט גערעדט, װווי שלמה המלך זאָגט: ,, אין חדש תחת השמש" - קײין 
חכמות גייט נישט אָן.-. 

-- איך ווייס גאָר נישט איך! - מאַכט דער מלמד דעדשראָקן און באַװײזט אויף 
דער מלמדקע. - זי האָט מיט אים גערעדט זי, זי האָט מיט אים געהאַנדלט זי. איך 
ווייס גאָר נישט איך! 

- אַצינד - זאָגט דער רב - לאָמיר האָרכן, װאָס װעט זי עפּעס זאָגן? 

און דער רב באַװײיזט מיטן פינגער אויף דער מלמדקע, און טעמע:גיטל די 
שטילשיײיײיגנדיקע ווישט זיך אַפּ די ליפֿן, שפּאַרט זיך אונטער מיט אַ האַנט, און 
מיט דער אַנדערער האַנט הייבט זי אָן צו טענהן גיך, אָן אַן אָפּשטעל, און דאָס 
פּנים בשעת מעשה פלאַמט איר וי א פייער. 

- העדט זשע אויס, ייִדישע קינדער, די מעשה דערפון איז אַזױ: אָט דער ייָד, 
דער זלאָדײעווקער שניידער הייסט דאָס, זאָל מיר מוחל זיין, איז... איז אָדער 
אַ משוגענער, אָדער אַ שכּור, אָדער איך ווייס אַליין ניט װאָס! איר האָט געהערט 
אַ מעשה: אַ ייד קומט צו מיר צו גיין אַזש פון זלאָדײעװוקע אָט דער דאָזיקער, און 
טשעפּעט זיך וי אַ קלעק, איין מאָל פאַר אַלע מאָל, איך זאָל אים פאַרקויפן אַ ציג, 
איך האָב געהאַט צוויי, און דערציילט מיר דערביי אַ פּזמון, אַז ער װאָלט קיין ציג 
נישט געקויפּט, ער באַדאַרף זי אויף כּיכּיכּפּרות, נאָר אַזױ וי ער האָט אַ ווייב, 
ציפּע:בײלע-רײיזע הייסט זי, האָט זי זיך אײינגעשפּאַרט איין מאָל פֿאַר אַלע מאָל - 
אַ ציג! און אַ ווייב, זאָגט ער, באַדאַרף מען פֿאָלגן, איר פאַדשטײט אַ משל?! טענה 
איך: װאָס גייט דאָס מיך אָן! איר ווילט נ;יי מיר אַוװועקקױפן אַ ציג, פאַרקוף איך 
אייך, דאָס הייסט, איך װאָלט קיין ציג גאָר נישט פאַרקױפּט פאַר קיין געלט, 
װאָרעם װאָס איז געלט! געלט איז קיילעכיק. געלט גייט אַװעק און אַ ציג בלייבט 
אַ ציג, ובפרט נאָך אַזאַ ציג - ס'איז דען אַ ציג! ס'איז אַ מאַמע, נישט קיין ציג! 
קיין עין-הרע, איר גרינג מעלקן זיך, איר מילך געבן, היינט איר עסן משטיינס 
געזאָגט, זי עסט דען עפּעס! איין מאָל אין טאָג אַ , פּילע" פון קלייען, דאָס 
איבעריקע אַ ביסל שטרוי פונעם דאַך פון בית:המדרש. נאָר צוריק שמועסנדיק 
האָב איך מיך מיישב געווען אַזױ: איך האָב דאָך, קיין עין-הרע צוויי ציגן, און געלט 
איז אַ יצד-הרע... בקיצוד, דאָ האָט זיך שוין אַרײנגעמישט מיין מאַן, זאָל לעבן, און 

מיר זיינען דורכגעקומען מיטן שניידער פֿאַרן מקח - מיינט איר, װיפּל? נישט מער 
זאָלן מיינע שונאים פאַרמאָגן, דבונו של עולם! און איך האָב אים אָפּגעגעבן די ציג, 
אויף אַלע מיינע ליבע געזאָגט געװאָרן אַזאַ ציג. ס'איז דען אַ ציג: אַ מאַמע, נישט 
קיין ציג! קומט ער צו גיין, דער שניידער, מיט אַ בלבול, ס'איז נישט קיין ציג, זאָגט 
ער! שאַ, ווייסט איר װאָס! אָט שטײיט זי. גיט, זייט מוחל, אַהער אַ מעלקשעפל, 
װעל איד זי אויסמעלקן פֿאַר אייך אין די אויגן! 

און זי האָט אַנטליען ביי דער רביצין דאָס מעלקשעפל און האָט אױסגעמאָלקן 
די ציג פֿאַר אַלעמען אין די אויגן, צוגעטראָגן דאָס שעפל מיט מילך איטלעכן 
באַזונדער, פריער, געוויינטלעך, דעם רב, נאָך דעם די דיינים, און נאָך דעם די שבעה 
טובי העיר, און דעם איבעריקן עולם, און ס'איז געװאָרן ביים רב אין שטוב 
אַ ליאַרעם, אַ געפילדער - הימל עפן זיך! דער האָט געזאָגט: מע באַדאַרף קנסענען 
דעם זלאָדײעווקער שנײידער, ער זאָל שטעלן משקה! דער האָט געזאָגט: קנסענען 
אַליין איז נאָך װינציק - מע באַדאַרף ביי אים צונעמען די ציג! און דער האָט 
געזאָגט: ניין, די ציג איז אַ ציג, לאָז ער זיך עלטערן מיט איר אין עושר און אין 
כּבוד; מע באַדאַרף אים מכבד זיין מיט גוטע עטלעכע פּאַנטאָפּל און אַרױסװאַדפן 
מיט דער ציג אין איינעם צו אַלדי שװאַרצע יאָר! 

דערזען אַזאַ מעשה, האָט זיך שמעון-אלי פּאַװאָלינקע אַרױסגערוקט פונעם רבם 
שטוב און האָט געמאַכט פּליטה. 


: ח. 

וישא החייט את רגליו - או דער שנײידער האָט גענומען די פיס אויף 
די פּלייצעס און איז אַװעק מיט דער ציג אַהים גיך און געשווינד, װי אַ מענטש, 
װאָס לויפט פון אַ שרפה. ער האָט זיך אַדומגעקוקט, צי מע יאָגט אים חלילה נישט 
נאָך, און האָט געדאַנקט גאָט, װאָס ער איז אַרױס ,,חנם אין כסף - טרוקן 
אָן פּעטש... 

דורכגעגאַנגען פאַרבײי דעד דעמבענער קרעטשמע, האָט זיך שמעו-אלי 
געקלערט: ,,מכּות וועסטו ביי מיר װיסן דעם אמת!'' און ער האָט פאַרלייקנט פאַר 
דאָדין די גאַנצע מעשה. 

-- נו, װאָס הערט זיך! - פרעגט אים דאָדי כּלומרשט נייגעריק. 

-- װאָס זאָל זיך הערן? - זאָגט שמעו-אלי. - פֿאַר מיר האָט מען דרך-:ארץ! 
מיט מיר טרייבט מען נישט קיין קאַטאָװיגס, כי אָדם אני ולא פּאַדך - 
איך בין דאָך עפּעס נישט קיין ייִנגעלע! איך האָב דאָס אַ ביסל געעפנט אויף זי 
אַ פּה-קדוש, זיך פֿאַרהערט אַ ביסל מיטן מלמד אין תּורה, לאָזט זיך אויס, אַז 
איך ווייס בעסער פון אים, װאָס אין די קליינע אותיות טוט זיך... בקיצור הדבר, 
זיי האָבן מיך איבעדגעבעטן און געגעבן מיר די ציג, װאָס איך האָב געקויפט. 
אָט איז זי. נאַט אייך זי אויף אַ מינוט, ככתוב, װוי אין פּסוק שטיט: הנפש קח 
לך והרכוש תן לי - נעמט אײך דעם נפֿש און מיר גיט אַ ביסל בראָנפן. 

,געויג ער איז אַ גדלן, איז ער נאָך אַ לינגער אויך!" - טראַכט זיך דאָדי דער 

רענדאַר. - ,מע באַדאַרף מיט אים מאַכן נאָך אַ מאָל דאָס אייגענע שפּיל און הערן, 
װאָס װועט ער זאָגן װײטער?"" 

און צום שניידער האָט ער געזאָגט: 

- איך האָב פון דיינעטוועגן, שמעון-אלי, אַ גלעזל אַלטן ,,ווישניק'', אויב 
דו האָסט חשק. 

- פונעם ין המשומר: - מאַכט שמעוףאלי און באַלעקט זיך אַזש. - 
מהיכא"תּיתי, ווייזט אַהעד, ועלן מיר אייך זאָגן אַ מבינות; איך ווייס, אַז ביי אייך 
דאַרף זיין אַ גוט גלעזל וישניק, נאָר לאו אדם כוזב - נישט איטלעכער איז דערויף 
אַ מבין. 

אויסגעטרונקען דאָס ערשטע גלעזל, האָט זיך ביי אונדזער שניידער אויפגעבונדן 
די צונג און ער רופט זיך אָן צום רענדאַר: 

-- זאָגט נאָר, מיין ליבער קרוב, איר זייט דאָך עפּעס אַ ייָד, װאָס קאַטאָרי איר 
זייט נישט קיין נאַר, כ'לעבן, און איר קערט זיך אָן מיט אַלערלײ מענטשן; זאָגט 
מיר נאָר, איר גלייבט אין כּישוף? פֿאַרבלענדעניש? 

-- דהיינו? - פרעגט אים דאָדי תּמעוואַטע. 

-- דהיינו - זאָגט שמעון-אלי - אַ דבוק, אַ לץ, אַ נישט-גוטער, אַ גלגול?... 

- אַקעגן װאָס זאָגסטו דאָס! - מאַכט דאָדי אַ תּמעװאַטן פּנים און פּיפּקעט 
מיטן ליולקעלע. 

-- איך שמועס עס גלאַט אַזױ אַקעגן דרינען. - זאָגט ,, שמעון-אלי שמע-קולנוי" 
און הערט נישט אויף צו ריידן פון גלגולים, פון מכשפים, פֿון מכשפות, שדים און 
רוחות, לצים, שרעטעלעך, װאַווקעלאַקעס. דאָדי הערט-צו כּלומרשט מיט קאָפּ, 
פּיפּקעט מיטן ליולקעלע; נאָך דעם שפּייט ער אויס און דופט זיך אָן צום שניידער: 

-- דו װיײיסט, שמעון-אלי, װאָס איך װעל דיר דערצײילן? איך װעל היינטיקע 
נאַכט, דאַכט מיר, מורא האָבן שלאָפן. איך װעל דיר זאָגן דעם אמת, פאַר מתים 
האָב איך תּמיד מורא געהאַט, נאָר פון היינט אָן הייב איך שוין אָן גלייבן אין 
גלגולים און אין לצים אויך... 

- אַ ברירה האָט איר! - מאַכט צו אים דער שניידער. - פּרוּװט נישט גלייבן! - 
אַנו, לאָז זיך נאָר אַרײנכאַפן צו אייך עפּעס אַ דעכטער לץ און אָנהייבן פּראַווען 
זיינע רעכטע שטיק: איבערקערן אייך די דיזשע באָרשטש, אויסגיסן דאָס 
װאַסער, אויסטרינקען אַלע קריגלעך, איבערברעכן אייך אַלע טעפּלעך, פֿאַרקניפּן 
די ציצית פונעם טלית-קטן, אַרײנװאַרפֿן אייך אַ קאַץ אין בעט אַרײן, און די קאַץ 
זאָל ליגן ביי אייך אויפן האַרצן, װוי צען פּוד משא, און איר זאָלט זיך נישט קאָנען 
רירן, און אַז איר וועט אױפּשטײין, זאָל אייך די קאַץ קוקן גלייך אין די אויגן אַרין, 
וי אַ זינדיקער מענטש... 

-- גענוג! גענוג! - מאַכט דער רענדאַר, שפּײיט-אוס און פֿאַרװאַרפּט מיט די 
הענט. - גענוג דיר שוין צו דערציילן אַקעגן נאַכט אַזעלכע מעשיות! 

-- זייט מיר געזונט, רב דאָדי, האָט קיין פֿאַדאיבל נישט, װאָס איך האָב אייך 
אַ ביסל דערקוטשעט; איר ווייסט אַלײן, אַז איך בין נישט שולדיק, ככתוב, 

װי אין פּסוק שטײט: לא היו דברים - ניע מיעלאַ באַבאַ כלאָפּאָטע.. 
אַ גוטע נאַכט! 


ט. 

כשבא החייט - אַז דער שניידער איז געקומען אַהײם, איז ער אַרײן אין 
שטוב אַרייןמיט אַ ירגזון, גאַנץ ברייטלעך, און האָט געוואָלט געבן אַ פּעטשאַטעק 
זיין ווייב, װי זי איז װערט; נאָר ער האָט זיך איינגעהאַלטן מיט אַלע כּוחות. ער 
האָט זיך געטראַכט: ,, עט, אַ ייִדענע בלייבט אַ ייִדענע! לאָז מיינס איבערגיין !'' און 
פון דדך-שלום וועגן האָט ער דערציילט פאַר זיין ווייב אַ שיינעם ליגן. 

- הערסטו, ציפּע:בײלע-רייזע מיין ברודער? פֿאַר מיר האָט מען, אַפּנים, פאָרט 
דרך-ארץ.-מילא, װאָס דער מלמד מיט דער מלמדקע האָבן פון מיר געהאַט - בין 
איך דיר מוחל; איך האָב זיי געגעבן, וויפל עס איז אין זיי אַדיין! און חוץ לזה האָב 
איך זי אַװעקגעשלעפּט צום רב, האָט דער רב אָפּגעפּסקנט, אַז זי באַדאַרפן צאָלן 
קנס, װאָרעם אַז אַזאַ ייִד, וו שמעון-אלי, קומט צו זי האַנדלען אַ ציג, באַדאַרף זיין 
בי זײ דער גרעסטער כּבוד, װאָרעם אָט דער שמעון-אלי, זאָגט דער רב, איז אַ ייד 
קאַטאָרי וועלכער... 

ציפּע:בײלע-רייזע האָט אָבער מער נישט געװאָלט אויסהערן די שבחים, װאָס 
מע לייגט אויף איר מאַן. זי האָט שוין געװאָלט אָנקוקן װאָס גיכער די אמתע ציג, 
װאָס איר מאַן האָט געבראַכט; האָט זי געכאַפּט דאָס טעפּל און איז אַװעק אין הויז 
אויסמעלקן די ציג. און עס האָט נישט לאַנג געדויערט און ציפּע:ביילע-רייזע איז 
אַדײנגעלאָפן אין שטוב אַרײין שוין אָן װערטער; זי האָט אָנגענומען שמעון-אלין 
מחילה פון הינטן בים קאָלנער און האָט אים מיט דריי גוטע סטוסאַקעס 
אַרױסגעװאָרפן מיט דער שיינער ציג אין איינעם ,,צו אַלדי שװאַרצע װויסטע 
פינצטערע יאָר!... 

געבליבן אין דרויסן מיט דער שיינער ציג, האָבן זיך אַרום דעם שניידער 
צונויפגעקליבן אַ גאַנץ רעדל ייִדן, ווייבער און קינדער, און האָבן אויסגעהערט די 
חדושים, װאָס שמעון-אלי האָט זי דערציילט, אַז די דאָזיקע ציג, װאָס ער האַלט 
אויפן גאַרטל, איז נאָר דאָרט, איז קאָזאָדאָיעווקע, אַ ציג, װאָס מעלקט זיך און גיט 
מילך, נאָר קוים קומט ער מיט איר אַהער, אַזױ ווערט זי אויס ציג... שמעון-אלי 
האָט געשװאָרן מיט כּל השבועות, מע מעג גלייבן אַ משומד, אַז ער אַלײן האָט 
געזען מיט זיינע אויגן, װי מע האָט זי אויסגעמאָלקן ביים רב אין שטוב און 
אָנגעמאָלקן אַ פֿול מעלקשעפל מיט מילך... אַ סך מענטשן האָבן זיך אָפּגעשטעלט, 
באַטראַכט די ציג גאַנץ ערנסט, איבערגעפרעגט דִי מעשה נאָך אַ מאָל און נאָך 
אַ מאָל, און שטאַרק געחדושט זיך... אַנדערע האָבן געלאַכט, געמאַכט חוזק און 
געזאָגט ווערטלעך, און אַנדערע האָבן געשאָקלט מיטן קאָפּ, אױיסגעשפּיגן און 
אַ זאָג געטאָן: 

- אַ שיינע ציג! ס'איז אַזױ אַ ציג, װי איך בין אַ רביצין. 

- װאָס דען איז דאָס? 

- אַ גלגול! איר זעט ניט, אַז ס'איז אַ גלגול? 

דאָס װאָרט ,,גלגולי' װוערט אונטערגעכאַפּט פונעם גאַנצן עולם; עס װערן 
דערציילט אַלערלײ מעשיות פון גלגולים, װאָס האָבן זיך געטראָפן דאָ אין 
זלאָדײעװוקע, אין קאָזאָדאָיעווקע, אין יאַמפּעלע, אין פּישייאַבעדע, אין 
כאַפּלאַפּאָװיטש, אין פּעטשײ-כװאָסט - אויף דער גאַנצער וועלט! װער ווייס נישט 
די מעשה מיט לײזער-װאָלפס פערדל, װאָס מע האָט דאָס געמוזט אַרויספירן 
הינטער דער שטאָט, הרגענען און מקבר זיין אין תּכריכים?... צי, אַ שטייגער, ווער 
האָט נישט געהערט די מעשה מיטן פערטל עוף, װאָס בשעת מע האָט דאָס 
דערלאַנגט שבת צום טיש, האָט דאָס אָנגעהױבן צו רירן מיטן פליגעלע:?... וכדומה 
אַזעלכע אמתע מעשיות. 

אַז שמעון-אלי האָט זיך געלאָזט גיין ווייטער, האָבן אים אַ גאַנצע קאָמאַנדע פון 
חדר-יינגלעך באַגלײט מיט כּבוד. זי האָבן אים נאָכגעשריִען: 

-- הורראַ, שמע-קולנו! הורראַ, מעלקנדיקער שניידער! 

דער גאַנצער עולם האָט זיך געהאַלטן ביי די זײטן פון געלעכטער. 

דאָ האָט שוין שמעון-אלין אָנגענומען פאַרן האַרצן; גענוג ער האָט אַזאַ אַן 
אומגליק, מאַכט מען נאָך פון אים חזק! איז ער אַװעק מיט דער ציג איבער דער 
שטאָט, האָט געמאַכט אַ געװאַלד צװישן חברה ,,פּועל-צד ק': סטייטש, װאָס 
שווייגט מען: ער האָט זיי דערצײילט די גאַנצע מעשה, װאָס מע האָט אים 
אָפּגעטאָן אין קאָזאָדאָיעווקע, זיי באַװיזן די ציג... האָט מען באַלד געשיקט נאָך 
בראָנפֿן, און ס'איז געבליבן, מע זאָל גיין צום רב, צו די דיינים און צו די איבעריקע 
,שבעה טובי העיר'י, מע זאָל שרייען פאַר זיי, איינלייגן די וועלט: סטייטש, װוּ איז 
דאָס געהערט געװאָרן אַזאַ רציחה, מע זאָל דערטאַפּן אַן אָרעמען ייִדן אַ שניידער, 
ביי אים אױסנאַרן די לעצטע עטלעכע קערבלעך, אים פֿאַרקופן כּלומרשט אַ ציג 
און אַרײנשטופּן אים דער רוח ווייס װאָס! און נאָך מאַכן פון אים חוזק שוין דאָס 
אַנדערע מאָל? אַזאַ מעשה האָט זיך דאָך נישט פאַדלאָפֿן אַפילו אין סדום! 

און חברה ,,פּועל-צדק" זינען געקומען צום רב, צ: די דיינים און צו די 
איבעריקע ,, שבעה טובי-העיר'י, האָבן געשריִען פאַר זיי, איינגעלייגט די וועלט: 
סטייטש, װוּ איז דאָס געהערט געװאָרן אַזאַ רציחה, מע זאָל דערטאַפּן אַן אָרעמען 
ייִדן א שניידער, אױסנאַרן ביי אים די לעצטע עטלעכע קערבלעך, אים פאַרקויפן 
כּלומדשט אַ ציג און אַרײינשטופּן אים דער רוח ייס װאָס שוין דאָס אַנדערע מאָל? 
אַזאַ מעשה האָט זיך דאָך נישט פאַרלאָפן אַפּילו אין סדום!... 

און דער רב מיט די דיינים מיט די איבעריקע , שבעה טובי העיר" האָבן 
אויסגעהערט די טענות, האָבן זיך צונויפגעקליבן אויף דער נאַכט אַלע ביים רב 
אויף אַן אַסיפה, און ס'איז געבליבן, מע זאָל טאַקע דאָ אויפן אָרט אָנשרייבן 
אַ רעכטן בריוו צו די קאָזאָדאָײיעװוקער רבנים, דיינים און די איבעריקע ,, שבעה 
טובי העירי' און די זלאָדײעווקער רבנים, דיינים און די איבערוקע ,, שבעה טובי 
העיר"' האָבן זיך אַװעקגעזעצט און האָבן אָנגעשריבן א בריוו צו די 
קאָזאָדאָיעווקער רבנים, דיינים און די ,, שבעה טובי העיר'' אויף לשון-הקודש אין 

עד : 
חי = 8 5) 2 : 
מע ישראל!- שבייש שמפון אִלֵי נישט מיט, זיין. קול און סאזטן זיך 
קופן אין דער װעפש ארין. און אַזױי װי פר לױנש, דאכטזיך אים, 
אז, מנצער יאאש אִים א מטקפט אִים וָאךְ אוף א דין צאן 
קוליכ? --.- טײיצך ממית װלה ר *" 


זייער א שיינער מליצה. אָט איז דער בריוו אות באות: 

,לכבוד צו די רבנים, דיינים, חכמים גאונים מפורסמים, זיילן פון דער וועלט, 
װאָס דאָס גאַנצע הויז פון ישראל איז אָנגעלענט אויף זיי. פריד זאָל זיין צו אייך און 
פריד זאָל זײן צו אַלע יִידן פוו דער הײיליקער קהילה אין קאָזאָדאָיעווקע און 
אַלדאָס גוטס זאָל טאָן דוען אויף זייערע קעפּ, אֶמן. 

, היות כּפי אונדזעדע אויערן האָבן געטאָן הערן, אַז ס'איז געטאָן געװאָרן זייער 
אַ גרויסע עוולה צו איינעם פון אונדזערע שטאָט-לײט, רב שמעוּ-אלי ביר 
בענדיט-לייב חייט, װאָס מע רופט אים שמעון-אלי שמע-קולנו, היינו: צוויי פון 
אייערע לייט, המלמד רב חיים:חנה מיט זיין פּלונית מרת טעמע:גיטל שתחיה, 
האַבן אויסגענאַרט מיט קלוגשאַפט ביי אונדזער שניידער געלט, סך זיבעט האַלבן 
רובל זילבער, װאָס זיי האָבן אַריינגעטאָן צו זיך אין די כּלים און האָבן אָפּגעװישט 
די ליפּן און זאָגן: מיר האָבן נישט געטאָן קיין אומרעכט - און אַזױ טוט זיך נישט 
ביי ייִדן! מיר אַלע, װאָס שטייען אונטן געחתמעט, זאָגן עדות, אַז דער דאָזיקער 
שניידער איז אַן אָרעמער בעל:מלאכה און אַ מטופּל מיט קינדער, װאָס איז זיך 
מפרנס ערלעך מיט אייגענער האָרעװאַניע, און דוד המלך האָט דאָך שוין לאַנג 
געזאָגט אין תּהלים: יגיע כפּיך כי תאכל - די מידקייט פון דיינע הענט, אַז דו 
וועסט טאָן עסן, װעט דיר זיין אַז װױל און גוט, זאָגן אונדזערע חכמים: דער פּשט 
איז: װויל אויף דער וועלט און גוט אויף יענער וועלט. בכן, טוען מיר אייך בעטן, 
איר זאָלט באַלד חוקר ודורש זיין דערויף, װאָס ס'איז געטאָן געװאָרן, און אייער 
משפּט זאָל אַרױס וי די זון, און איר זאָלט מקיים פּסק זיין איינס פון די צװיי: 
אָדער מען זאָל אומקערן דעם שניידער זיין געלט בשלימות, אָדער מע זאָל אים 
אַרױסגעבן זיין ציג, װאָס ער האָט געקויפט, מחמת די ציג, װאָס ער האָט 
געבראַכט צו פירן, איז נישט קיין ציג!... דאָס קאָן אייך די גאַנצע שטאָט גיין 
שװערן אַ שבועה דאורייתא... און לאָז זיין שלום צװישן ייִדן, וי אונדזערע חכמים 
האָבן געזאָגט: נישטאָ נאָך אַזאַ געבענשט כּלי פֿאַד ייִדן וי שלום. שלום זאָל זיין צו 
אייך, שלום צום ווייטערסטן און צום נאָענטסטן, שלום צו אַלע ייִדן, אָמן! 

;נאום הױב בהדב ז"ל.. ונאום הִהֶב כבהרב (206. 
ונאום ברוך קאַפּאָטע, זרח פּופּיק, פישל וויקידיילאָ, 
חיים קוויטש, ניסל קאַטשען, מאָטל שאָלעכץ, 
יהושע-העשל קישקיש'. 

1 


בלילה ההוא - אין יענער נאַכט האָט געשיינט די לבנה און האָט 
אַראָפּגעקוקט אַדאָפּ אויף זלאָדײעווקע מיט אירע פינצטערע האַלב איינגעפאַלענע 
הייזלעך, װאָס שטייען צונויפגעקוועטשט, אָן הױפֿן, אָן ביימלעך, אָן פּאַרקאַנס. װוי 
אַ בית-עלמין זעט אויס בײנאַכט די שטאָט, אַן אַלטער בית-עלמין מיט אַלטע 
מצבות, װאָס אַ סך פון זי שטייען אָנגעבויגן כּורעים, און אַ סך װאָלטן שוין לאַנג 
אײנגעפאַלן, ווען זיי זאָלן נישט זיין אװוטערגעשפּאַרט מיט קלעצער. און כאָטש די 

לופט איז דאָרט נישט אַזױ פויגלדיק, און די ריחות פונעם מאַרק און פונעם 
שולהויף זיינען עפּעס הויך װי אַ מױער; - פון דעסטוועגן זיינען אַלע מענטשן 
אַרױס, וי טאַראַקאַנעס פון די לעכער, ייִדן און ווייבער, אַלטע לייט און קליינע 
קינדער, ,, כאַפּן אַ לופטליי נאָך דעם הייסן ברענענדיקן טאָג. דער עולם האָט זיך 
אויסגעזעצט אויף די שװועלן אַ ביסל שמועסן, פּלאַפּלען דברים בטלים, אָדער 
גלאַט אַזױ קוקן אַרױף אין הימל אַרין, באַטראַכטן די צורה פון דער לבנה, מיט די 
מילי:מיליאַסן שטערן, װאָס אַז מע זאָל זיין מיט אַכצן קעפּ, איז אוממעגלעך זיי 
יזיבערצוציילן! 


אין יענער נאַכט האָט זיך שמעון-אלי דער שניידער אַרומגעדרײט איינער אַלײן 
אין אַלע הינטערגעסלעך מיטן תּכשיט, װאָס ער האָט איינגעהאַנדלט אין 
קאָזאָדאָיעווקע, זיך געהיט פֿאַר די ווייסע:חברהניקעס, מען זאָל אים נישט 
דערזען.! ער האָט גערעכנט, אַז עס װעט ווערן טאָג, זאָל ער זיך ווידער לאָזן אין 
וועג אַרײן, און דערווייל האָט ער זיך אַרײנגעכאַפּט צו האָדל דער אַקציזניטשקע 
אין שענקל, נעמען פאַר האַרצװײטיק אַ ביסל בראָנפֿן און אויסריידן זיך אַ ביסל 
דאָס האַרץ, זיך האַלטן מיט איר אַן עצה מכּוח דעם אומגליק, װאָס ער האָט אויף 
זיך גענומען. 


האָדל די אַקציזיניטשקע איז געװען אַ ווייבל אַן אַלמנה, אַ , מאַנצבילשער 
קאָפּ", אויסגעבונדן מיט גאַנץ ,,נאַטשאַלסטװע" און אַ גוטע שוועסטער מיט אַלע 
בעלי:מלאכות אין שטאָט. פון װאַנען נעמט זיך דער נאָמען ,, אַקציזיניטשקעי? 
איבער אַ מעשה, װאָס זי איז מיידלווייז געווען זייער אַ שיינע, אַ יפת-תּואַר; 
האָט אַן אַקציזניק, זייער אַ רייכער, זי דערזען איין מאָל דורכפֿאָרנדיק פאַרביי 
זלאָדײעווקע, בשעת זי האָט געטראָגן גענדז צום שוחט; האָט זי דער אַקציזניק 
אָפּגעשטעלט און אַ פרעג געטאָן: 

-- מיידל, וועמענס ביסטו? 

האָט זי זיך פֿאַרשעמט, צעלאַכט און איז אַנטלאָפֿן געװאָרן; האָט מען איר 
פון דעמאָלט אָן אַ נאָמען געגעבן ,,די אַקציזניטשקע'... אַנדערע זאָגן, אַז דער 
אַקציזניק איז געווען ביי איר נאָך דעם אין דער היים, גערעדט מיט איר טאַטן, 
נחמיה וױנאָקור, געוואָלט פאַר איר חתונה האָבן, זי נעמען וי זי שטייט און גייט 
און נאָך צוצאָלן איר טאַטן אין בייטל אַרײן. איז שוין כּמעט געוען ,,תּנאים", האָט 
דאָס שטעטל זי גענומען אין די מיילער אַדײן, איז צעקראָכן געװואָרן דער שידוך, 
און זי האָט גאָר חתונה געהאַט נאָך דעם אַ שטילע חתונה פאַר עפּעס א שלים-מזל, 
אַ חולה-נופלדיקן; האָט זי שטאַרק געװויינט, נישט געװאָלט גיין צו דער חופּה, 
האָט זיך דעמאָלט די גאַנצע שטאָט געװויגט. מע האָט געזאָגט, אַז זי איז גאָר 
געווען פאַרקאָכט אינעם אַקצינזיק, און מע האָט געמאַכט אַ לידל אויף איר, װאָס 
ווייבלעך און מיידלעך זינגען דאָס נאָך עד היום אין זלאָדײעװוקע דאָס לידל הייבט 
זיך אָן מיט די ווערטער: 

,די לבנה האָט געשיינט, 
האַלב נאַכט איז געווען - 
און האָדעלע זיצט ביי דער טיר..." 


און עס לאָזט זיך אויס מיט די ווערטער: 
,, איר האָב דיך ליב, דושינקע, 
גאָר אָן אַן עק, 
איך קאָן אַזש נישט לעבן אָן דיר!" 
אָט דאָס איז געווען האָדל די אַקציזניטשקע, און פֿאַר איר האָט דאָס אונדזער 
שניידער אױסגעגאָסן זיין ביטער האַרץ: דערציילט אַלצדינג, װאָס ביי אים אויף 
דער נשמה טוט זיך, און געבעטן, זי זאָל אים געבן אַן עצה: װאָס טוט מען? 
-- װאָס טוט מען? איר זייט דאָך עפּעס יאָ, וי דוד המלך זאָגט אין שיר-השירים: 
שחורה אני ונאוה - ווער ס'איז שיין, איר זייט ביידע זאַכן... גיט מיר אַן עצה: װאָס 
טוט מען? 
- װאָס זאָל מען טאָן? - זאָגט צו אים האָדל און שפּייט:אויס. - איר זעט דען 
נישט, אַז ס'איז אַ גלגול! װאָס וועט איר זיך האַלטן מיט דער באָמבע? נעמט און 
װאַרפט אים אַרױס צו אַלדי שװאַרצע יאָר! איר קאָנט נאָך האָבן, חס:ושלום, דעם 
אייגענעם פּסק, װאָס מיין מומע פּערל האָט געהאַט, לאָז זי זיין ווייט אָפּגעשײדט 
פון מיר, זי איז שוין אויף דער אמתער וועלט. 
-- דהיינו! - פרעגט שמעון-אלי דערשראָקן. 
-- דהיינו, - זאָגט האָדל מיט אַ זיפץ - מיין מומע פּערל, עליה השלום, איז 
געווען אַן ערלעכע ייִדענע, אַ כּשרע. אונדזער משפּחה זיינען אַלע ערלעכע... 
כאָטש דאָ, אין דעם װיסטן זלאָדײעווקע, פּאַרבדענט זאָל דאָס װערן, האָט מען 
ליב באַרײידן איטלעכן באַזונדער, געוויינטלעך, הינטער די אויגן, װאָרעם אין די 
אויגן זיינען זײ גרויסע חליפתניקעס, קוצעניע-מוצעניע... בקיצור, מֵיין מומע 
פּערל, עליה-:השלום, איז איין מאָל געגאַנגען אין מאַרק, זעט זי: עס ליגט 
אַ קניילעכן באַװל אויף דער ערד. אין זי זיך מיישב: אַ קניילעכן באַװל קומט 
צדנוץ; בייגט זי זיך אָן און הייבט דאָס אויף. זי נעמט דאָס קניילעכן באַװל און 
לאָזט זיך גיין, טוט דאָס איר אַ שפּרונג אין פּנים אַרײן און אַ פאַל אויף דער ערד. 
בייגט זי זיך אָן מסתּמא נאָך אַ מאָל און הייבט דאָס אויף, טוט דאָס איר ווידער 
אַ שפּרונג אין פּנים אַרײין און אַ פֿאַל אויף דער ערד. בייגט זי זיך ווידער אַ מאָל אָן, 
נעמט דאָס װוידער אַ מאָל, טוט דאָס איר ווידער אַ שפּדונג אין פּנים און אַ פּאַל 
אויף דער ערד. איז זי זיך מיישב און טוט אַ שפּײ אויפן קניילעכן באַװל (כאַפּט 
דאָס דער װאַטנמאַכער!), און וויל שוין גיין אַהיים. זי טוט אַ קוק - דאָס קניילעכן 
באַוול קאַטשעט זיך איר נאָך; זי פּרװוט זיך לויפן - דאָס קניילעכן באַװל 
קאַטשעט זיך. בקיצור, זי איז געקומען אַהים אַ טױטע נעבעך, געפאַלן חלשות, 
און האָט נאָך דעם אָפּגעקרענקט אפשר אַ יאָר כּסדר. װאָס, מיינט איר, אַיז דאָס 
געווען, אַ שטייגער? אַנו, טרעפט!... 

- עט! כולם אהובים, כולם ברורים - אַלע ווייבער זיינען אויף איין שניט! - 
זאָגט שמעון-אלי. - ס'איז באַבסקע מעשיות, פּוסטע מילן, באָצדעס, פּידדוך מיט 
לאַקריצײ! מע זאָל זיך וועלן צוהערן, װאָס ווייבער פּלעטשען, װאָלט מען 
באַדאַרפט מורא האָבן פאַרן אייגענעם שאָטן, ככתוב, וי אין פּסוק שטייט 
געשריבן: נשים דעתן קלות - וויבער זיינען גענדז... נאָר גאָר נישט, היום 
הרת עולם - נישט געזאָרגט! האָט אייך אַ גוטע נאַכט. 

און שמעון-אלי דער שניידער לאָזט זיך גיין ווייטער. 

די נאַכט האָט זיך אויסגעשטערנט. די לבנה האָט געשפּאַצירט צווישן שטיקער 
װאָלקן, װאָס זעען אויס, װוי הויכע טונקעלע בערג, באַלײגט מיט זילבער. מיט 
אַ האַלבן פּנים האָט די לבנה אַראָפּגעקוקט אויף דער שטאָט זלאָדײעװוקע, װאָס 
האָט געהאַלטן אין רעכטן שלאָף. אַ טייל בעלי-בתּים, װאָס האָבן מורא פֿאַר 
װאַנצן, האָבן זיך אַריבערגעפּעקלט מיטן בעטגעװאַנט אין דריסן, זיך 
איבערגעדעקט מיט די געלע ליילעכער איבעדן קאָפּ, געכראָפּעט גאַנץ געשמאַק 
און געזען זיסע חלומות: חלומות פון פּדיון אויפן יריד, פון לייזונג אַ סך, פון 
אַ פֿאַרדינסטל אַ גראָבס; חלומות פון אַ פּריץ זייער אַ װוילן, פון אַ געשעפטל אַ 
גוטס; חלומות פֿון אַ שטיקל ברױט פון פּרנסה בכּבוד און פון כּבוד אַלײן - 
פֿאַרשײידענע חלומות!... מע זעט נישט אויף דער גאַס קיין לעבעדיקן נפּש; מע 
הערט נישט קיין פּיפּס אין ערגעץ, - אַפֿילו די יאַטקע:הינט, װאָס האָבן זיך גענוג 
אָנגעבילט' און אָנגעמאָרדעװועט דורכן טאָג, האָבן זיך איינגענאָרעט צװישן די 
קלעצלעך, באַהאַלטן די מאָרדעס צװוישן די לאַפּעס - און שאַ! זעלטן-זעלטן 
כאַפּס זיך אַרױס ביי זי אַ האַלבער ,,האַו', בשעת עס חלומט זיך זיי עפּעס אַ 
ביינדל, װאָס אַנדעדע הינט שאַרפן זיך דערויף די ציין, אָדער בשעת עס דאַכט זיך 
זיי, אַז אַ פליג האָט זיך פֿאַרקליבן אין אוער אַרײן און רוימט זיי איין אַ סוד... 
זעלטן-זעלטן פליט דורך אַ נאַרישער זשוק מיט צעלאָזטע פליגל, דרייט זיך און 
שװועבט אין דער לופטן אויף איין אָרט, זשומעט וי אַ סטרונע פון אַ באַס און 
מאַכט: זשש ש! טוט אַ פאַל אָן דער ערד און װוערט אַנטשויגן... אַפילו דער 
שטאָט-שומר, װאָס אַלע נאַכט גייט ער אַרום, היט די קלייטן און קלאַפּט מיט 
צוויי שטעקלעך: קלאַ! קלאַ!.. קלאַ! קלאַ!... האָט היינטיקס מאָל, װי אויף 
צודלהכעיס, אויסגעטרונקען, האָט זיך צוגעשפּאַרט צו אַ װאַנט און איז געשמאַק 
אַנטשלאָפֿן געװאָרן... אין דער דאָזיקער שטילער נאַכט דרייט זיך אום שמעון-אלי 
דער שניידער איינער אַלײן איבער דער גאַנצער שטאָט, און ער ווייס נישט, צי זאָל 
ער גיין, צי זאָל ער שטיין, צי זאָל ער זיצן... און ער גייט:אַרום און רעדט צו זיך 
אַלײין שטילערהייט: 

- ואתה שונרא ואכלה לגדיא - נע מאַלאַ באַבאַ כלאָפּאָטע - קופּילע סאָבי 
קאָנאַ!... לאָז קומען אַ פּאָהיבעל אויף דער דאָזיקער ציג! אַ ציג?... ח:חיח-חד 
גדיא! חד גדיא! 

ער צעלאַכט זיך און שרעקט זיך איבער פֿאַר זיין אייגענעם געלעכטער. בשעת 
מעשה גייט ער דורך פֿאַרביי דער ,, קאַלטער שולי', װאָס האָט אַ שם מיט אירע 

מתים, װאָס דאַװנען דאָרטן אַלע שבת-צױנאַכטס, אָנגעטאָן אין ווייסע קיטלען 
און אין טליתים, און עס דאַכט זיך אים, װי ער הערט עפּעס אַ מין געזאַנג: 
אראראו! װי אַ ווינט, װאָס בלאָזט אין קוימען אַריין װױנטער בינאַכט... ער 
טרעט-אָפּ פון דער ,,קאַלטער שול", לאָזט זיך גיין אין דער גױיִשער גאַס, 
דערהערט ער אַ קול ,,פּצססס!" דאָס פייפט אַ פּוהאַטש, װאָס האָט זיך 
פֿאַרקליבן גאַנץ אויבן, אויפן שפּיץ קלויסטער... עס פאַלט אױף אים אָן אַ 
שרעקלעכע מרה-שחורה, אַ פּחד, מיט סכּנת-נפשות! נאָר ער שטאַרקט זיך, ער 
מאַכט זיך אַ האַרץ און וויל זאָגן עפּעס אַ פּסוק, אַזעלכן, װאָס מע זאָגט בײינאַכט, 
אַז מע זאָל קיין מורא נישט האָבן; האָט ער אָבער פֿאַדגעסן דעם פּסוק, 
אַרױסגעפּלױגן פונעם קאָפּ! און מעשה-שטן, קומען אים אַקעגן דווקא אַלערלײ 
מוראדיקע בילדער פון באַקאַנטע, װאָס זיינען שוין לאַנג אויף דער אמתער 
וועלט... און ער דערמאָנט זיך אָן אַ סך שרעקלעכע מעשיות, װאָס ער האָט זיך 
אָנגעהערט אויף זיין לעבן: מעשיות מיט שדים, מיט רוחות און מיט לצים אינעם 
געשטאַלט פון קעלבלעך... מעשיות מיט שרעטעלעך, װאָס לױיפן װי אויף 
רעדלעך, מיט װאָווקעלאַקעס, װאָס גייען אויף די הענט, מיט מינים באַשעפענישן, 
װאָס קוקן אויף איין אויג... מעשיות מיט לעבעדיקע מתים, װאָס גייע-אום אין 
עולם התּוהו, אָנגעטאָן אין תּכריכים... שמעון-אלי פּועלט ביי זיך, אַז די דאָזיקע 
ציג, װאָס ער פירט זיך מיט איר אַרום, איז נישט קיין ציג, נאָר אַ גלגול, אָדער אַ לץ, 
װאָס אָט באַלד שטעלט ער אים אַרױס אַ צונג אויף צען אַרשין, אָדער ער טוט 
אַ פּאַטש מיט די פליגל און טוט אַ געשרײי איבער דער גאַנצער שטאָט: 
,,קרקאַידיקו!"... שמעון-אלי פילט, אַז עס הייבט זיך אים דער מוח; שטעלט ער 
זיך אָפּ אויף אַ װײלע, בינדט-אָפּ דעם גאַרטל; ער וויל פּטור ווערן פון דער באָמבע. 
װער? װאָס! דער שיינער בחור שטייט, ער וויל נישט אָפּטרעטן פונעם שניידער 
אויף אַ מינוט אַפילו! שמעון-אלי פּרוּװוט זיך לאָזן גיין אַ פּאָר טריט - ער גייט אים 
נאָך; ער נעמט זיך רעכטס - גײט ער רעכטס; ער נעמט זיך לינקס - ער גייט 
לינקס... 

- שמע ישראל! - שרייט-אויס שמעון-אלי נישט מיט זיין קול און לאָזט זיך 
לויפן אין דער וועלט אַדײן. און אַזױ װוי ער לויפט, דאַכט זיך אים, אַז עמעצער 
יאָגט אים און מעקעט אים נאָך אויף אַ דין ציגן קולכל און רעדט צו אים, װי 
אַ מענטש, און זינגט, וי אַ חזן: 

- מ:--לך ממית ומחיה!... וויא-איא-אימן אתה להחיות מתים+.. 


וא. 
בבוקר - אין דער פרי, אַז ייִדן זיינען אויפגעשטאַנען גיין דאַוונען, ווייבער - 
אין מאַרק אַרײן, און מיידלעך - צו דער טשערעדע, האָט מען געפונען שמעון-אלי 
דעם שניידער זיצן אויף דער ערד, און נעבן אים די שײַינע ציג זיצט, די פיסלעך 
אונטער זיך, מעלה-גירהט און שאָקלט מיטן בערדל. מען גייט צו צום שניידער, מען 
רעדט צום אים - ער ענטפערט נישט אַ װאָרט; ער זיצט און קוקט, וױ 

אַ ליימענער גולם... איז באַלד געװאָרן אַ דעדל, אַן אָנגעלױף פון דער גאָרער 
שטאָט, אַ גערעדעריי, אַ ליאַרעס, אַ געפּילדער ביזן הימל: שמעו-אלי.. 
ציג... שמע-קולנו... גלגול... לץ... װאָװוקעלאַקע... נישט-גוטער... פאַרשטעלט... 
געפירט - געפאָרן רייטנדיק אַ גאַנצע נאַכט... געמוטשעט... פאַרמוטשעט... 
בשעת מעשה זיינען געפלויגן גענוג ליגנס: איטלעכער האָט דערציילט, אַז ער האָט 
אַליין געזען אים פֿאָרן רייטנדיק... 

-- ווער איז געפאָרן אויף וועמען! - פרעגט אַ ייִד און שטעקט אַריין דעם קאָפּ 
אין רעדֶל אַדײן. - שמעון-אלי אויף דער ציג, צי די ציג אויף שמעון-אלין? 

דער גאַנצער עולם שיסט-אויס אַ געלעכטער. 

- אַז אָך און וויי איז צו אייך מיט איער געלעכטער! - רופט זיך אָן אַ ייִד 
אַ בעל:מלאכה. - ייִדן מיט בערד! באַװיבטע! טאַטעס פון קינדער! שעמען מעגט 
איר זיך אין אייער ווייטן האַלדז אַדײן! וװואָס האָט איר זיך צונויפגעקליבן אַהער צו 
לאַכן?! איד זעט נישט, אַז דער שניידער איז אויס מענטש, נעבעך טויט-קראַנק? 
בעסער פירט אים אָפּ אַהיים און שיקט רופן דעם רופא, נישט שטיין אָט-אַידאָ און 
שטשירען די ציין, אַ דוח אין אייער טאַטנס טאַטן אַדין!!! 

די דאָזיקע װוערטער האָט דער בעל:מלאכה אויסגעשאָסן, װי פון אַ האַרמאַט, 
און דער עולם האָט אויפגעהערט צו לאַכן. דער האָט זיך אַ װאָרף געטאָן נאָך 
װאַסער, דער איז אַװעקגעלאָפן צו יודל דעם רופא. מען האָט גענומען שמעון-אלי 
דעם שניידער, מחילה, אונטער די הענט און מען האָט אים אָפּגעפירט אַהיים און 
אַריינגעלײגט אין בעט אַרין. באַלד איז געקומען צו לויפן יודל דער דופא מיט זיין 
גאַנץ קלאַפּערגעצײג און האָט אים געגעבן ,,גרויס ראַטונעק": ער האָט אים 
געשטעלט באַנקעס און פּיאַוװוקעס און געשלאָגן צו דער אָדער, געצאַפּט בלוט 
אָן אַ שיעור. 

- װאָס מער בלוט מע װועט אים אָפּצאַפּן, - אַזױ האָט יודל אַליין געזאָגט - 
וועט אַלץ זיין בעסער, מחמת אַלע שלאַפקײטן, ניט דאָ געדאַכט, נעמען זיך פון 
אינעװייניק, פון די ,,געבליטן". - אַזױ האָט יודל דער רופא געגעבן צו פאַרשטיין 
די,,חכמת הדאָקטאָריע', און האָט צוגעזאָגט, אַז אויף דער נאַכט, אַס ירצה השם, 
וועט ער אַרײנקומען נאָך אַ מאָל. און אַז ציפּע-ביילע-רייזע האָט אַ קוק געטאָן 
אויף איר מאַן, װי ער ליגט נעבעך, דער שלים-מזל, אויף דעם צעבראָכענעם 
טאַפּטשאַן, מיט אַ סך שמאַטעס איינגעדיגקט, די אויגן אַרױף, די ליפּן פאַרשמאַכט, 
רעדט פון היץ, עס קלעפּט זיך נישט אַ װאָרט צו אַ װאָרט, - האָט זי אָנגעהױבן צו 
ברעכן די הענט, שלאָגן זיך קאָפּ אָן װאַנט, וויינען, יאָמערדן און קלאָגן מיט דעם 
נוסח, װאָס מע באַװויינט אַ טױיטן: 

-- וויי איז מיר, ווינד איז מיר, אַ דונער איז מיר אַ גרויסער! אויף וועמען לאָזסטו 
מיך אייבער מיט מיינע קליינע קינ-דער!! 

און די קינדער, נאַקעטע און באָרוועסע נעבעך, האָבן זיך צונויפגעקליבן אַרום 
דער אָרעמער מאַמע און האָבן איר געהאָלפן וויינען. די עלטערע האָבן געוויינט 
שטילערהייט, באַהאַלטן די פּנימער, געשלונגען די טרערן; און די קלענערע, װאָס 

,48הה, קחזא דהיפווקפר שסבים 


מפ מסכש נאַך פון אום חאכף " 
באדארף מפן +ײ באװ"זז דיך 
: 8רף,, שער אט יז אונ?פ 
לה - בי יי 
אבטיבן 3 ; א 


עו 
מלחנלה, לרוג אבל להשמד.. 


האָבן נישט פאַרשטאַנען, װאָס דאָ טוט זיך, האָבן גלאַט געװײינט אויף אַ קול, װאָס 
ווייטער אַלץ העכער און העכער; און אַפֿילו גאָר דאָס קלייניטשקע, אַ ייַנגעלע פון 
אַ יאָר דריי, מיט אַן אויסגעמוטשעט געל פּנימל, האָט זיך צוגערוקט צו דער 
מוטער מיט זיינע אויסגעבויגענע קרומע פיסלעך און מיטן גראָבן בייכעלע, ביידע 
הענטלעך אַדיינגערוקט אין קעפּל און האָט גענומען גאָר אַ הויכן טאָן: ,, מאַמע, 
ול עעעסן!!!" דאָס אַלצדינג אין איינעם איז געווען אַזאַ מין געזאַנג, װאָס 
אַ פרעמדער מענטש האָט נישט געקאָנט בשום אופן שטיין דערביי; װער ס'איז 
אַרײנגעקומען צום שניידער אין שטיבל אַדײן, איז ער באַלד אַרױסגעלאָפן פון 
דאָרטן אַ צעטראָגענער, מיט אַ צעבלוטיקט האַרץ און מיט אַ צעבראָכן געמיט, 
און אַז מען האָט אים אַ פרעג געטאָן: װאָס טוט עפּעס שמעון-אלי? - האָט ער אַ 
מאַך געטאָן מיט דער האַנט, וי איינער רעדט: ,,אַז אָך און וויי איז אים!"... 
עטלעכע וייבער, נאָענטע שכנות, זיינען געשטאַנען די גאַנצע צייט מיט 
פאַרװויינטע פּנימער, מיט רויטע נעזער, געקוקט ציפּע:בײילע-רייזען גלייך אין די 
אויגן אַדײן, געמאַכט בשעת-מעשה משונה מאָדנע פּיסקעס, צוגעשאָקלט מיט די 
קעפּ, וי איינער רעדט: ,,אַז אָך און װײ איז צו דיר, ציפּע-ביילע-רייזע!י 

אַ חידוש נפלא! פופציק יאָר האָט שמעוךאלי שמע-קולנו אָפּגעלעבט אין 
זלאָדײעווקע אין אָרעמקײט, אין דחקות, געלעגן, וי אַ װאָרעם, אין דער פינצטער, 
קיינער האָט פון אים נישט גערעדט, קיינער האָט נישט געװוּסט, װאָס פאַר אַ 
מענטש דאָס איז. אַצינד, אַז ער איז פֿאַרשלאַפּט געװאָרן, האָט ער זיך מיט אַ מאָל 
אַרױסבאַװיזן מיט אַלע זיינע מעלות טובות; מען איז מיט אַ מאָל געװאָר געװאָרן, 
אַז שמעון-אלי איז געוען אַ זעלטענע, אַ גוטע, אַ כּשרע נשמה, אַ גרויסער 
בעל-צדקה, דאָס הײיסט; ער פלעגט רייסן ביי נגידים און טיילן די אָרעמע לייט, זיך 
קריגן פֿאַר זי מיט דער גאַנצער שטאָט און זיך שלאָגן ביזן בלוט אַרײן, זיך טײלן 
מיט יענעם מיטן לעצטן ביסן, און נאָך און נאָך אַ סך מעלות און שבחים האָט מען 
נאָכדערצײלט נאָך דעם אָרעמען שניידער, וי מע דערציילט נאָך, אַ שטײגער, נאָך 
אַ טויטן בשעת דער לוויה, און מען איז אים געגאַנגען מבקר-חולה זיין כּמעט פון 
דער גאַנצער שטאָט, און מען האָט אים געראַטעװעט מיט כּל המעגלעכקייטן, ער 
זאָל, חלילה, נישט שטאַדבן פֿאַר דער צייט... 


יב. 

והפּועלים - און די בעלי-מלאכות פון דער שטאָט זלאָדײעװוקע האָבן זיך 
צונויפגעקליבן אויף אַן אַסיפה ביי האָדל די אַקציזניטשקע, געשטעלט בראָנפן, 
געשריען, געפּילדערט, געאַרבעט מעשים, געזידלט די נגידים, געװײנטלעך, 
הינטער די אויגן, זײ געמאַכט מיט דער בלאָטע. 

-- זלאָדײעװוקע - אַ שיינע שטאָט, ברענען זאָל זי! װאָס שווייגן זיי, די נגידים 
אונדזערע, אַ װיסטן סוף זאָלן זיי האָבן?!... איטלעכער באָדט זיך אין אונדזער 
בלוט, און ס'איז נישטאָ קיינער, ווער ס'זאָל זיך אָננעמען אונדזער קריװודע! געלט 
אין דער קאָדאָבקע װער צאָלט! - מיר! אַ צרה, אַ שלאַק, אַ שוחט, אַ באָד, 

להבדיל, - ביי וועמען רייסט מען די הויט! - ביי אונדז! װאָס שווייגט איר, יידן? 
לאָמיר גיין צו די רבנים, דיינים און די שבעה טובי העיר זיי טרייבערן די קישקעס! 
װאָס איז דאָס פֿאַר אַ הפקרות, מע זאָל לאָזץ קױלען אַ גאַנצע משפּחה:! 
הבה נתחכמה!!1... 

און חברה ,,פּועליצדקי' זיינען אַװעק צום רב און האָבן דאָרט געמאַכט 
אַ געװאַלד. האָט זײ דער רב איבערגעלייענט דעם ענטפער, װאָס ער האָט 
נאָרװאָס באַקומען דורך אַ בעל-עגלה פון די קאָזאָדאָיעװקער רבנים, דיינים און די 
שבעה טובי העיר. 

אָט װאָס ס'איז געשטאַנען אין בריוו: 

,, לכבוד צו די רבנים, דיינים, חכמים מפורסמים, בערג זאָלן אַקעגן טראָגן פריד 
צו די גילדענע הענגלייכטער בקי"ק זלאָדײעווקע, אָמן. 

,,תּיכף װוי מיר האָבן מקבל געווען אייערע רייד, װואָס זיינען געווען וי האָניק צו 
אוּנדזערע מיילער, האָבן מיר זיך צונויפגעזאַמלט אַלע און חוקר ודורש געווען די 
זאַך אַקוראַט, און האָבן געפונען, אַז אומזיסט האָט מען געטאָן חושד זיין איינעם 
פון אונדזערע לײיט; נישט מער, אַז דער שניידער אייערער איז אַ שאַלקהאַפּטיקער 
מענטש, ער האָט אױסגעטראַכט אַ בלבול און אָנגעפידט אַ רכילות צווישן צוויי 
קהילות. עד איז װוערט, מע זאָל אים קנסענען! מיר, װאָס שטײיען געחתמעט 
אונטן, קאָנען אייך עדות זאָגן און גיין שװערן, אַז מיר האָבן געזען מיט אונדזערע 
אױיגן, וי די ציג מעלקט זיך, הלוואַי זאָלן זיך אַלע ייִדישע ציגן אַזױ מעלקן! הערט 
אים נישט, דעם שניידער, װאָס ער וועט אייך דערציילן פּזמונות! איר זאָלט זיך 
נישט קערן צו די ווערטער פון די פֿאַרדאָרבענע לייט, לאָזן פאַרשטאָפּט ווערן די 
מיילער, װאָס ריידן שקרים! שלום זאָל זיין צו אייך און שלום זאָל זיין צו אַלע ייִדן 
פון איצט און ביז אײביק און אײיביק. 

, די רייד פון אייערע יינגערע ברידער, װאָס וואַלגערן זיך אינעם שטויב פון 


אייערע פיס: 
קנאום הרב בההב ו"ל.. ונאום ההרב ובהרב. 0060 
ונאום הענעך גאָרגק. יקותיאל. שמאַראַָווידלע; 
שעפּסל קאַרטאָפל, פישל קאַטשאַלק, בערל 


בראָנפֿן, לייב וואָרעטשאָק, אלי פּעטעלעלע'י. 


אַז דער רב האָט איבערגעלייענט פֿאַר די בעלי-מלאכות דעם דאָזיקן בריוו, זיינען 
זיי געװאָרן נאָך מער אָנגעצונדן. ,,אַהאַ! קאָזאָדאָיעװוקער שקצים! מע מאַכט 
נאָך פון אונדז חוזק:! באַדאַרף מען זיי באַװייזן דדך-ארץ. שער און אייזן אונדזער 
פֿאָלק - עמך!"... און מען האָט באַלד געמאַכט אַ נייע אסיפה, געשיקט נאָך 
בראָנפֿן, און ס'איז געבליבן, מע זאָל נעמען די שיינע ציג און מען זאָל גיין גלייך 
קיין קאָזאָדאָיעווקע איבערקערן דעם מלמד מיט דעם חדר מיט דער גאַנצער 
שטאָט! 

אומר ועושה - געזאָגט און געטאָן. חברה האָבן זיך צונויפגעקליבן אַ שטיק 

זעכציק בעלי-:מלאכות: שניידערס, שוסטערס, סטאָליערס און קאָוועלעס, קצבים, 
העקערס, אַנשי-חיל, געזונטע ינגען, איינס אין איינס, אָנגעװאָפּנטע מיט 
כּליזיין - װער מיט אַ הילצערנעם אַרשין, און ווער מיט אַן אייזערן פּרעסל, ווער 
מיט אַ קאָפּיט פון אַ שטיוול, ער מיט אַ האַק און װער מיט אַ האַמער, און ווער 
מיט גלאַט אַזױ פון בעל:הבתּישקײט: אַ קאַטשאַלקע, אַ דיבאייזן, אָדער אַ 
קאָלאָדאַטש-מעסער, - און ס'איז געבליבן, מע זאָל גיין גלייך אין קאָזאָדאָיעווקע 
אויף מלחמה, להרוג, לאבד ולהשמיד - הרגענען, פאַדלירן און פאַרטיליקן! איין 
מאָל פֿאַר אַלע מאָל - האָבן חברה געזאָגט: - תמות נפשי עם פּלשתים - דער 
טויט זאָל זײַ זיין און אַן עק זאָל דאָס האָבן! 

- שאַט, רבותים! - רופט זיך אָן איינער פון דער חברה פּועל:צדק. - איר 
זײט שוין גרייט אויפן פּידפֿאַלעק, פֿאַרטיק אַרום און אַרום, ואַיה השה - װוּ 
איז די ציג? 

-- יאָ, זעט-נאָר, װוּ איז ערגעץ אַהינגעקומען דער גלגול? 

-- אַנטרונען געװאָרן! 

- נישט קיין נאַרישער גלגול! כלעבן, װוּהין האָט ער געקאָנט אַנטלױפן! 

- מסתּמא אַהײם, צו מלמד, װאָס פֿאַרשטײיסטו דאָ נישט? 

-- משוגע װעט ער װערן! דו רעדסט, וי אַ בהמה! 

-- ביסט אַלײן אַ פערד; װוּ דען האָט ער געקאָנט אַנטלױפן? 

- בקיצור, װאָס טויגן די טענות? שריי היינט, שריי מאָרגן, והילד איננו - 
נישטאָ קיין ציג... 


יי 

כעת - אַצינד לאָזן מיר איבער דעם פאַרכּישופטן שניידער זיך ראַנגלען מיטן 
מלאך-המוות און חברה בעלי-מלאכות זיך גרייטן צו מלחמה, און מיר גייעןאַריבער 
צום גלגול, דאָס הייסט, צו דער ציג. 

דער גלגול, אַז ער האָט דערזען די בהלה, װאָס איז געװאָרן אין שטעטל, האָט 
ער זיך מיישב געווען: װאָס טױג אים דער מסחר: װאָס נוצט אים זיין צוגעבונדן 
צום שניידער, אַרומשלעפּן זיך מיט דער שלים:מזלניק הין און צוריק און פּגרן פון 
הונגער? אַמער, װועט ער בעסער לויפן אין דער וועלט אַרין, װוּ די פיס וועלן 
טראָגן! אַביניט זיין נע-ונד! און אונדזער חברה-מאַן האָט געמאַכט פּליטה גאָר אויף 
אַן אַנדער אופן, געלאָפן משוגענערווייז, גאָר ניט געפילט די ערד אונטער זיך, ניט 
געקוקט אויף דרך-ארץ, געשפּרונגען איבער ייִדן און ווייבער, אָנגעמאַכט אַן 
אומגליק, אַ חורבן אין מאַרק - סכּנות-נפשות! איבערגעקערט טישלעך מיט 
ברויטלעך און פּלעצלעך, מולטערס מיט ווינשל און מיט װוײימפּערלעך, 
געשפּדונגען איבער טעפ און גלאָזוואַרג, געשלײדערט, געשמיצט און געבראָכן - 
טראַך טאַרעראַך! צווישן די ווייבער איז געװאָרן אַ בהלה, אַ קוויטשעריי: ,,ווער 


איז?... אַ שלים-מזל!... אַ ציג!... אַ באַשעפעניש!....אַ גלגול!... אַ קלאָג צו מיר!... 

רג לל, אס א על 
ההט הס גייט 

הױף פן אנדפר ר גע 
משוגפנפרווייג, 6 אאר פילפף} 


= יע טי טפור יי 


אוי, אַן אומגליק!... װוּ איז ער? אָן איז ער!... כאַפּט אים!... לאָז מען אים כאַפּן! 
כאַפּן!"... און אַ גאַנצע כאַליאַסטרע ייִדן מיט פּאַרקאַטשעטע פּאָלעס און װײיבער 
מיט אונטערגעשטעקטע קליידלעך, מחילה, האָבן זיך געלאָזט לויפן איינער 
איבערן אַנדערן. נאָר אומזיסט: אונדזער חברה-מאַן האָט דערפילט װאָס הייסט 
פרייהייט, האָט ער זיך געלאָזט לויפן װוּ די אויגן טראָגן. 


און דער שניידער נעבעך:?... און דער היוצא-לנוימזה?... און דער מאַײקאַ- 
משמע-לן פון דער מעשה? - וועט פרעגן דער לעזער. צווינגט מיך נישט, קינדער! 
דער סוף איז געווען נישט קיין גוטער סוף. אָנגעהויבן האָט זיך די מעשה זייער 
פריילעך, און אויסגעלאָזט האָט זי זיך, וי דאָס רוב פריילעכע געשיכטעס, או-ויי, 
זייער טרויעריק... און מחמת איר קענט דעם מחבר פון דער געשיכטע, אַז ער איז 
בטבע נישט קיין מרה-שחורהניק און האָט פיינט קלאָגעדיקע און האָט ליב בעסער 
לאַכנדיקע מעשיות, און מחמת איר קענט אים און ווייסט, אַז ער האָט פיינט 
,מאָראַלי און זאָגן מוסר איז ניט זיין זאַך, - לכן געזעגנט זיך מיט אייִך דער 
פֿאַרפאַסער מתוך שׂחוק, לאַכנדיק, און ווינטשט אייך, אַז יִידן, און גלאַט מענטשן 
אויף דער וועלט, זאָלן מער לאַכן איידער וויינען. לאַכן איז געזונט. דאָקטױרים 
הייסן לאַכן... 

געשריבן אין יאָר 1900 

